
অসমীয়া সংস্কৃতিত ইছলামীয় প্ৰভাৱ 


গ্ৰন্থকাৰ ঃ ড০ মোহিনীকুমাৰ শইকীয়া 


প্রকাশক £ঃ শৈলেন দাস 
প্ৰধান সম্পাদক, অসম সাহিত্য সভা 
চন্দ্ৰকান্ত সন্দিকৈ ভৱন 
যোৰহাট - ৭৮৫০০১ 


প্রথম সংস্কৰণ £ জুলাই, ১৯৯৮ য্ৰী. 


মুলা ৪২৫.০০ টকা 


ছপাশাল £ঃ  }॥ 
পূৰ্বম্ী অফুছেট প্ৰিণ্টাৰ্ছ 
তৰাজান, জি, জি. বোড় 
যোৰহাট ঃ৭৮৫০০১, 
ফোন ঃ (০৩৭৬) ৩২১৭১৮ 


বিষ্ণুপ্ৰিয়া বৰুৱা 
জন্ম ৪ এপ্ৰিল ১৯০৫ য্ৰী, 


মৃত্যু ঃ জানুৱাৰী ১৯৮১ ব্ৰী. 


আগকণথা 


অসমীয়া মুছলমানসকলৰ বিষয়ে যে এদিন এনে 
ধৰণৰ এটি ভাষণ যুগুত কৰিব লগা হ’ব, সেই কথা 
কেতিয়াও ভবা নাছিলোঁ । কিন্তু তেনে কাৰ্য সম্পন্ন কৰিব 
লগা হ’ল অসম সাহিত্য সভাৰ নিৰ্দেশত সভাৰ ‘বিষ্ণুপ্রিয়া 
বৰুৱা স্মাৰক বক্তৃতা’ প্ৰদানৰ বাবে । সেইবাবে সভালৈ 
আৰু এই স্মাৰক নিধিৰ দাতা নৰেন্দ্ৰনাথ বৰুৱাদেৱলৈ 
আন্তৰিক ধন্যবাদ জ্ঞাপন কৰিলোঁ আৰু তেখেতৰ মাতৃ 
“বিষ্ণুপ্রিয়া বৰুৱাৰ স্মৃতিত শ্ৰদ্ধাপূৰ্ণ প্ৰণিপাত জনালোঁ । 
অসম সাহিত্য সভাই এই ভাষণৰ বাবে আমাক বাছনি 
কৰাৰ বাবে সভালৈও আমাৰ হিয়াভৰা কৃতজ্ঞতা আৰু 
শ্ৰদ্ধা নিবেদন কৰিলোঁ। এই ভাষণ, অনেক ক্ৰুটী- 
বিচ্যুতিৰে নিশকতীয়া হৈছে বুলি ভাৱ হৈছে। সন্তৃদয় 
পঢ়ুৱৈ সমাজে আৰু পণ্ডিতমণ্ডলীয়ে সেই ক্ৰটাসমূহ 
আঙুলিয়াই দিলে আমি কৃতজ্ঞ হৈ থাকিম । 


মোহিনীকুমাৰ শইকীয়া 


অভিবাদন 


সমবেত সুধীবৃন্দ, আপোনালোকে আজি এই 
ঠাইত যিটো বিষয়ৰ সম্পৰ্কে এই ভাষণৰ যোগে কিছু 
কথা শুনিবলৈ মন কৰি ইয়াত উপস্থিত হৈছেহি সেই 
বিষয়টোৰ চৰ্চাত যিসকল নমস্য ব্যক্তিৰ অৱদানৰপৰা 
প্ৰেৰণা লাভ কৰিছিলো, সেইসকলৰ ভিতৰত মৰহুম 
ইব্ৰাহইীম আলী, স্বনামধন্য প্ৰয়াত পণ্ডিত ড" মহেশ্বৰ 
নেওগ আৰু শ্ৰদ্ধাম্পদ আব্দুল মালিক চাহেবলৈ, 
আপোনালোকৰ সাক্ষাততে একান্তিক শ্ৰদ্ধা আৰু 
কৃতজ্ঞতা জ্ঞাপন কৰিলো - 


“দেখিলে চবুৰ হওঁ দুপাৱৰ ধূলা লওঁ 
বৈ আছো খৰমৰ ভাৰ, 
সদ গুৰু বুলি তোমাক সেৱা কৰোঁ 


নিদানত কৰিবা পাৰ |’ (জিকিৰ) 
হে মোৰ গুৰুসকল ! আপোনাসকলৰ মহান 
অৱদানে আগলৈয়ো যেন মোতকৈ অধিক সক্ষম আৰু 
গুণৱান ব্যক্তিক অনুপ্ৰেৰণা দান কৰি অসমবাসীৰ 
দৃষ্টিত, এই বিষয়ত নতুন দিগন্তৰ সন্ধান দিবলৈ সক্ষম 
কৰে, ইয়াকেই পৰমেশ্বৰৰ চৰণত প্ৰাৰ্থনা কৰিছো । 
তমসো মা জ্যোতি্গময় । 


প্ৰধান সম্পাদকৰ একাষাৰ 


এই গ্ৰন্থখনি ‘বিষ্ণুপ্রিয়া বৰুৱা স্মাৰক ন্যাস পুজি’ৰ প্রথমটো বক্তৃতা 
অনুষ্ঠানৰ গ্ৰন্থৰূপ । যি জনাৰ স্মৃতি ৰক্ষাৰ্থে এই ন্যাস পুজি গঠিত হৈছে তেখেত 
আছিল চাৰিঙৰ কাকতি গাঁৱৰ স্বৰ্গীয় ৰাধাকান্ত ফুকনৰ দ্বিতীয়া,কন্যা আৰু চাপৰমুখৰ 
স্বৰ্গীয় শিৰীষচন্দ্ৰ বৰুৱাৰ সহধৰ্মিণী স্বগ্ীীয়া বিষ্ণুপ্রিয়া বৰুৱা ৷ স্বগ্নীয়া বৰুৱা উচ্চ 
শিক্ষাৰে শিক্ষিতা নাছিল যদিও সৰুৰেপৰাই তেখেত সাহিত্য-সংস্কৃতিৰ প্রতি অনুৰাগী 
আছিল । গাঁৱৰ সামাজিক সকলো কাম-কাজতে আগভাগ লোৱা স্বগীয়া বৰুৱা 
আছিল সদা হাস্যময়ী আৰু ধৰ্মপৰায়ণা । ১৯৮১ চনৰ ৫ জানুৱাৰী তাৰিখে ৭৬ 
বছৰ বয়সত তেখেতে ইহলীলা সম্বৰণ কৰে । স্বৰ্গীয়া বকুৱাৰ তিনিগৰাকী পুত্ৰ আৰু 
এগৰাকী কন্যাৰ ভিতৰত জ্যেষ্ঠ পুত্ৰ শ্ৰীনবেন্দ্ৰনাথ বৰুৱাই তেখেতসকলৰ মাতৃদেৱীৰ 
স্মৃতি ৰক্ষাৰ্থে অসম সাহিত্য সভালৈ একলাখ টকা দান স্বৰূপে আগবঢ়াই এই ন্যাস 
পুঁজি গঠন কৰে । এই ন্যাস পুজিৰ উদ্দেশ্য পুজিৰ গচ্ছিত ধনৰ সুদেৰে প্রতি তিনি 
বছৰৰ মূৰে মূৰে বিশিষ্ট পণ্ডিত-গৱেষকৰ দ্বাৰা একোটি বক্তৃতা অনুষ্ঠান অনুষ্ঠিত 
কৰাই সেই বক্তৃতা পুথি আকাৰে প্রকাশ কৰা । ১৯৯৬ চনৰ জানুৱাৰী মাহত এই 
ন্যাস পুঁজি গঠিত হয় । ন্যাস পুঁজিৰ প্ৰথমটো বক্তৃতা অনুষ্ঠিত হ’ব লাগিছিল ১৯৯৯ 
চনতহে । কিন্তু দাতাপক্ষৰ আগ্রৰহত প্রথমটো বক্তৃতা অনুষ্ঠিত হয় ১৯৯৭ চনৰ 
জানুৱাৰী মাহৰ ১৮ তাৰিখে আৰু বক্তৃতা প্রদান কৰে বিশিষ্ট গৱেষক পণ্ডিত ডক্টব 
মোহিনীকুমাৰ শইকীয়াদেৱে । বক্তৃতাৰ বিষয় আছিল ‘অসমীয়া সংস্কৃতিত ইছলামীয় 
প্রভাৱ’ । বক্ৰুতা অনুষ্ঠানৰ আয়োজন আৰু বক্তৃতাৰ গ্ৰন্থ ৰূপৰ সকলো খা-খৰছ 
দাতাপক্ষই বহন কৰিছে । আমি এই ছেগতে পুঁজিৰ দাতা শ্ৰীনৰেন্দ্ৰনাথ বৰুৱাৰ 
শলাগ ল’লো । 
গৰন্থখনিৰ পাণ্ডুলিপি পুনৰীক্ষণ কৰি দিছে সভাৰ প্ৰাক্তন পত্ৰিকা সম্পাদক 
সিংহই । দুয়োজনলৈকে আমাৰ আন্তৰিক ধন্যবাদ জ্ঞাপন কৰিছোঁ । যোৰহাটৰ পূৰ্বশ্ৰী 
অফ্ছেটে গ্ৰন্থখনি লৰালৰিকৈ ছপাই দিয়াত তেখেতসকলৰো শলাগ ল’লোঁ । 


৩০ নবেম্বৰ, ১৯৯৭ খ্ৰীষ্টাব্ শৈলেন দাস 
যোৰহাট - ৭৮৫০০১ অসম সাহিত্য সভা 


বিষয়-পৰিচিত্ি 


ত্ৰয়োদশ শতিকাৰ পূৱা বেলাতেই অসমৰ বুকুলৈ পূব আৰু পশ্চিম 
দিশৰপৰা দুধাৰা সুকীয়া সুকীয়া সংস্কৃতিৰ শোঁত বৈ আহিছিল । পূব দিশেদি 
আহিছিল দক্ষিণ-পূৱ এচিয়াৰ বৃহৎ চীন-শ্যাম সংস্কৃতিৰ বুকুৰে ‘টাই’ সংস্কৃতিৰ 
এসুঁতি আৰু পশ্চিম দিশৰপৰা সমগ্ৰ উত্তৰ-ভাৰত ভেদ কৰি আহি পাইছিলহি 
ইছলাম ধৰ্ম-দৰ্শনৰ ৰূপ-ৰসেৰে জাতিষ্কাৰ হোৱা মধ্য এছিয়াৰ প্ৰাচীন ‘হুণ’ 
ংস্কৃতিৰ মাজেৰে তুকী সংস্কৃতিৰ এটি ধাৰা । এই দুয়োটা প্ৰাচীন সংস্কৃতিয়েই 
আকৌ এটা সময়ত ভাৰত বৌদ্ধ ধৰ্ম-সংস্কৃতিৰ প্ৰভাৱেৰে পুষ্ট হৈ উঠিছিল । 
সেয়েহে ত্ৰয়োদশ শতিকাত অহা এই দুয়োটা ধাৰাই ভাৰতবাসীৰ বাবে 
একেবাৰে আচহুৱা নাছিল । 
ভাৰত উপ-মহাদেশৰ উত্তৰ-পূব দিশৰ বিস্তৃতি এই লুইত ভূমিক পৰশি 
ওৰ পৰিছে। এই ভূমিখণ্ডৰ উত্তৰ-পূব আৰু দক্ষিণ দিশক বিস্তীৰ্ণ আৰু জীয়া 
পৰ্বতশ্ৰেণীয়ে আগুৰি আছে বাবেই ইয়াৰ সংকীৰ্ণ গিৰিপথেদি লুইত তৃমিৰ 
বাসিন্দাসকলৰ বাহিৰা জগতৰ লগত সেইবোৰ দিশেদি যি সংস্পৰ্শ ঘটিছিল, 
সি আছিল অতি সাময়িক আৰু ছেগাচোৰোকা । সেইবাবেই লুইতপৰীয়া ৰাইজে 
দেশখনৰ পশ্চিম সীমাত থকা গৌড় বা বংগদেশকে ধৰি সমগ্ৰ উত্তৰ ভাৰতৰ 
ম্জেদিহে চিকালৈ বাহিৰৰ ভগতৰ লগত সৰ্্পৰ্ল ৰীখিব’'পাৰিছিল । সোই * 
একেদৰেই বাহিৰৰ প্রভাৱেও সেই ফালেদিহে লুইত ভূমিত প্রৱেশ কৰিব 
পাৰিছিল। কিন্তু সিয়ো সমগ্ৰ উত্তৰ-ভাৰত ভেদি আহি বংগদেশত বা গৌড়ত 
খোপনি লৈহে ইয়ালৈ নিগৰি আহিব লাগিছিল । এঁতিহাসিক-যুগত কামৰূপ 
নামেৰে জনাজাত হোৱা এই দেশৰ এনে ভোগোলিক অৱস্থানৰ বাবেই, ত্ৰয়োদশ 
শতিকাত পূৱ সীমাইদি ইয়ালৈ অহা টাই সংস্কৃতিৰ সুতিয়ে অচিৰে তাৰ মূল 
সুঁতিৰপৰা প্ৰায় বিচ্ছিন্ন হৈ পৰিছিল । কিন্তু পশ্চিম দিশেদি সেই সময়তে অহা 
তুকী ইছলামীয় সংস্কৃতিৰ ধাৰাৰ তেনে সংশয় নাছিল । তথাপি সি সমগ্ৰ উত্তৰ 
তে ফৰিত্মহি মালে বিলি লৱা বাবত জদি বনি 


৭ 


সাল-সলনি ঘটিছিল । আকৌ বংগদেশৰ লগত চলি থকা অসমৰ বিভিন্ন 
লেনদেনৰ মাজেদিহে নিজৰি নিজৰি অসম প্ৰৱেশ কৰা সম্ভৱ হৈছিল। কিন্তু 
সেই ইছলামীয় সংস্কৃতিৰ নিজৰ মূল ধাৰাৰ লগত খণ্ডা-নিছিগা সম্পৰ্ক অব্যাহত 
আছিল । 

এনেদৰে ইছলামীয় সংস্কৃতিয়ে অসমত প্ৰৱেশ কৰি ইয়াৰ থলুৱা 
সংস্কৃতিলৈ কেনে অৱদান দিছিল তাৰেই এক সাধাৰণ জৰীপ-জাত ধাৰণাৰ 
কথাকে এই ভাষণৰ বিষয়কূপে লোৱা হৈছে । লুইত ভূমিৰ প্ৰাচীন অসমীয়া 
বা কামৰূপী সংস্কৃতিয়ে এই নৱাগত ইছলামীয় সংস্কৃতিক কেনেভাৱে প্ৰভাৱান্বিত 
কৰিছিল সেই কথা এই ভাষণত অন্তৰ্ভুক্ত কৰা নাই, কাবণ সেইকথা সূকীয়া 
ভাষণৰ উপযুক্ত হ’ব বুলি ধাৰণা হৈছে। 


ভাৰতীয় পটভূমি 


ইছলাম ধৰ্মৰ উদ্ভৱ হোৱা পশ্চিম এছিয়াৰ আৰৱ দেশখনৰ বাসিন্দাসকল 
প্ৰধাণকৈ বাণিজ্যজীৱী আছিল । এই বাণিজ্যৰ যোগেদিয়েই প্ৰর'চীন‘কালৰপৰা 
ভাৰ,,ৰ লগত তেওঁলোকৰ সংশ্ৰৱ আছিল । অনেক আৰৱ বাযৱসায়ীয়ে বেপাৰ 
সংএগন্তত যেনেদৰে ভাৰতৰ পশ্চিম উপকুলত বসতি কৰিব লগা হৈছিল, 
তেনেদৰে অনেক ভাৰতীয়ইও পশ্চিম এছিয়াৰ নানা ঠাইত বাস কৰিছিলগৈ । 
সপ্তম শতিকাৰ আৰম্ভণতে আৰৱৰ লোকৰ মাজত ইছলাম ধৰ্মৰ আবিৰ্ভাৱ 
হোৱাত সেই ধৰ্মত দীক্ষিত হোৱা আৰৱৰ বেপাৰীসকলো আগৰদৰেই ভাৰতত 
সোমাইছিল।"সেই সময়তে ভাৰতত পৌৰাণিক হিন্দু ধৰ্মৰ এক স্ৰশ্বৰবাদৰ লগত 
' ভক্তি পন্থাৰ সৰল উপাসনা পদ্ধতি আৰু সামাজিক বৰ্ণভ্দে প্ৰথাৰ কিছু সংস্কাৰ 
ক্কৰি হিন্দু জনগণে এই দেশৰপৰা জৈন আৰু বৌদ্ধ ধৰ্মৰ প্রভাৱ উচ্ছেদ 
'_ কৰিবলৈ এক আলোড়নৰ আৰম্ভ কৰিছিল ৷" ভাৰতত উপনীত হোৱা 
_ আৰৱসকলৰ , মুছলমান ধৰ্মও কঠোৰ এক দীশ্বৰবাদী আৰু সৰল উপাসনা 
পদ্ধতিৰ উপৰি ধৰ্মীয় সমস্বত্ববাদৰ আদৰ্শত প্ৰতিষ্ঠিত আছিল । 

সেইব্ৰাবে ভাৰতত আৰম্ভ হোৱা ধৰ্মৰ নৱ আলোড়নকাৰী হিন্দু সমাজৰ 
লোকে এই ইছলাম ধৰ্মক আৰু তাত দীক্ষিত আৰ্ৱসকলক নিজৰ সুহৃদ জ্ঞান 

কৰি বেপেৰকুৱা ঠাইত তেওঁলোকক স্থায়ীভাৱে বসবাস কৰাত উৎসাহিত 
কৰিছিল৷” ফলত অলপ কালৰ ভিতৰত এই আৰৱীয় মুছলমান বেপাৰীসকলে 
ভাৰতৰ প্ৰজাৰ উপৰি ৰজাঘৰৰপৰাও সমাদৰ আৰু সুবিধা লাভ কৰিবলৈ সক্ষম 
হৈছিল । আনকি দক্ষিণ ভাৰতৰ বিখ্যাত চেবামন-পাৰুমল বজাই নিজৰ 
ৰাজসভাত মুছলমান লোকক হিন্দু পাৰিষদৰ সমানে মৰ্যাদা আৰু আসন 
যাচিছিল । 

পৌৰাণিক এক দ্লশ্বৰবাদী হিন্দু আৰু ইছলাম ধৰ্মৰ সেৱক, হিন্দু আৰু 
মুছলমানসকলৰ এনে সহাদয়তাপূৰ্ণ সম্পৰ্ক কিছুকাল চলি থকাৰ পাছত হঠাৎ 
এক জটিল পৰিস্থিতিৰ উদ্ভৱ হ’ল । অর্থনৈতিক কাৰণ্ৰৰপৰা সৃষ্টি হোৱা এই 
পৰিস্থিতিয়ে এক বিষময় বাজনৈতিক ঘটনাৰ সৃষ্টি কৰিলে । পশ্চিম ভাৰতৰ 
সিন্ধু দেশৰ হিন্দু-ব্যৱসায়ী আৰু আৰৱৰ ব্যৱসায়ীৰ মাজত সাগৰৰ বুকুত ঘটা 
সংঘৰ্ষক কেন্দ্ৰ কৰি সিন্ধুদেশৰ ৰজা আৰু আৰৱদেশৰ কৰ্ণধাৰসকলৰ মাজত 
যুদ্ধ লাগিল আৰু অচিৰে সিন্ধুদেশ আৰৱদেশৰ অধীন হৈ পৰিল।’ ফলত 
বিজয়ী আৰৱ মুছলমানৰ মাজত গৰ্ব আৰু বিজিত সিন্ধুদেশী হিন্দু জনতাৰ 
মাজত ক্ষোভৰ প্ৰকোপ বাঢ়ি এক অশান্ত অৱস্থাৰ সৃষ্টি কৰিলে । কিন্তু এই 
অৱস্থা আৰৱৰ শাসনকৰ্তাৰ সুচিন্তিত ব্যৱস্থাৰ বাবে সৰহ দিন নচলিল৷৷ এই 
সিন্ধুদেশ আৰৱ ৰাজ্যৰ অংগ হৈ পৰাত আৰৱৰ মুছলমানসকলে ভাৰতীয় 
সভ্যতা-সংস্কৃতি, ধৰ্ম-দৰ্শন-বিজ্ঞান আদিৰ চৰ্চাৰ বাবে এক বিশেষ সুবিধা লাভ 
কৰিছিল । গুলী মুছলমানলোকে এই সম্ভাৰ কেৱল নিজৰ দেশতেই নহয়, 
আনকি ইউৰোপ আৰু আফ্ৰিকাতো প্রচাৰ কৰিলেগৈ ।* 

এই সময়ছোৱাতে আৰৱ দেশৰ উত্তৰ আৰু উত্তৰ-পূৱ সীমাৰ বাহিৰে 
থকা তুকী জাতিৰ যিসকলে ইছলামৰ তুমুল বিৰুদ্ধাচৰণ কৰি আহিছিল 
তেওঁলোকেই হঠাতে আল-হ্লাজৰ ওচৰত দলে-বলে গৈ ইছলাম ধৰ্ম গহণ 
কৰিলে৷ কিন্তু চিৰদিন স্বতন্তু হৈ থকা এই তুকীসকলে ধৰ্ম গ্ৰহণ কৰিলেও 
ইছলাগীয় ৰাজ্যৰ অধীনত নাথাকিল, নিজ নিজ অঞ্চলত সুকীয়া স্বতন্ধ ৰাজ্য 
লৈ থাকিলে। এই তুকী ৰাজ্যবোৰৰ মাজত সময়ে সময়ে সংঘৰ্ষও চলিছিল। 
ইয়াৰ ভিতৰত ঘজনী আৰু ঘোৰী তুকীসকল উল্লেখযোগ্য । ঘজনীৰ তুকী 
চুলতান মাহমুদে নিজ ৰাজ্যৰ আকাৰ বৃদ্ধিৰ চেষ্টা চলোৱাৰ বাবে বৃহৎ সৈন্যবল 

গোটাইছিল। ঘজনীৰ এই সৈন্য বাহিনীত বিপুল সংখ্যক হিন্দু যোদ্ধাও 
আছিল । এনে এজন যোদ্ধা তিলক মাহমুদৰ সোঁহাত স্বৰূপ আছিল । তিলকে 
মাহমুদৰ বৈৰী ঘোৰী তুকীসকলক দক্ষতাৰে নিয়ন্তুন কৰি আছিল৷ এনে বিপুল 
সৈন্য বাহিনীৰ খৰছৰ নাটনি পৰাত চুলতান মাহমুদে ধন সংগ্ৰহব নানা ব্যৱস্থা 
কৰোতে ভাৰতৰ প্ৰাচীন মন্দিৰ আৰু ধৰ্মকেন্দ্ৰবোৰত বিপুল এঁশ্বৰ্য যুগ যুগ ধৰি 
মজুত হৈ থকাৰ কথা জানিব পাৰি তেওঁ ভাৰত লুশ্ঠনৰ কাৰ্য্য আৰম্ভ 
কৰিছিল ।”এই লুশ্ঠন কাৰ্যই ভাৰতীয় সমাজক, বিশেষকৈ উচ্চ বৰ্গৰ লোকৰ 
সমাজক বিশেষভাৱে ক্ষুণ্ণ কৰিলে। কিন্তু দক্ষিণ ভাৰতত তাৰ প্ৰতিক্ৰিয়া 
বোধকৰোঁ বিশেষ নহৈছিল । কাৰণ সেই সময়ত দক্ষিণ ভাৰতৰ মাদুৰাই আৰু 
ত্ৰিছিন্নপল্লীত চৈয়দ বাজকুমাৰ নাঠদে ধৰ্মপ্ৰচাৱ কৰি অনেক শিষ্য পাইছিল । 
মাদুৰাইত মালিক-উল-মুলুকে সুবিখ্যাত মুছলমান ধৰ্মগুক আলিয়াৰ শ্বাহৰ লগত 
ধৰ্ম প্ৰচাৰ চনাই আছিল৷” ঘজনীৰ চুলতান মাহমুদৰ শেষ কালতে আৰু সম্ভৱ 
তেওঁৰ সুদক্ষ হিন্দুসংগী তিলকৰ মৃত্যুব পাছত ঘোৰী তুকীসকল পৰাক্ৰমী হৈ 
উঠ্ৰে । কিছুকালৰ পাছত তেওঁলোকে ঘজনীৰ সিংহাসন দখল কৰিলে । 
ইতিমধ্যে অৱশ্যে চুলতান মাহমুদৰ পৰলোক ঘটিছিল । এই ঘোৰী তুকীসকলে 
কিছু কাল নিজৰ শক্তি সঞ্চয় কৰাৰ পাছত তেওঁলোকৰ নেতা মহল্মদে ১১৯১- 
৯৩ স্ৰীষ্টাব্দতে ভাৰত আক্ৰমণ কৰি জয় কৰি প্রায় ১২০০ খ্ৰীষ্টাব্দত 
বংগদেশলৈকে তুকী শাসন বিস্তাৰ কৰে । 

ভাৰতৰ বাহ্ৰিত থকা মুছলমান ৰাজ্যৰ আহিতেই ঘোৰী তুকীসকলে 
তেওঁলোকে দখল কৰা উত্তৰ ভাৰতকো তেনে এখন মুছলমান ৰাজ্য হিচাপে 
গঢ়ি তোলাৰ ব্যৱস্থা কৰিছিল । কিন্তু তেনে প্রচেষ্টা ফলৱতী নহ’ল।’)) ইছলাম 
ধৰ্ম-দৰ্শনৰ প্রভাৱত নতুন গঢ় আৰু নতুল বলত বলীয়ান হোৱা ইছলামীয় 
সংস্কৃতিৰ বাহক ৰূপে এই তুকীসকলে একে ধৰণৰ প্ৰক্ৰিয়াৰে আগতেই বলবান 
হৈ থকা ভাৰতীয় সংস্কৃতিক বিশেষভাৱে প্রভাৱান্বিত কৰাটো সম্ভৱ হৈ 
নুঠিল । ফলত এই দুয়োটা সমবলী সংস্কৃতিয়ে প্ৰথমে সহ অৱস্থান কৰি থাকি 
পৰস্পৰে পৰস্পৰক সম মৰ্যাদা দি চলিব লগা হ’ল । তদুপৰি মহম্মদ ঘোৰীৰ 
মৃত্যুৰ পাছত ঘজনীৰ ঘোৰী ৰাজ্যৰ ৰাজনৈতিক পৰিস্থিতিৰ কাৰণেই ১২০৬ 
খ্ৰীষ্টাব্দত ভাৰতৰ প্রথম তুকী শাসনকতা কুট্‌বুদ্দিন আইবাকে ঘজনীৰ অধীনতা 

পৰিহাৰ কৰি নিজকে উত্তৰ ভাৰতৰ স্বতন্থু ৰজা ৰূপে ঘোষণা কৰিলে।”* মূল 
ৰাজ্যৰপৰা বিচ্ছিন্ন হৈ কুটুবুদ্দিনে নিজকে শক্তিশালী কৰিবৰ বাবে ৰাজ্যখনৰ 
বিপুল সংখ্যক হিন্দু জনতাৰ আস্থা লাভ কৰিবৰ বাবেও শাসন ব্যৱস্থাৰ সংস্কাৰ 
আৰম্ভ কৰিছিল । ফলত তেওঁ ভাৰতৰ মুছলমান ৰাজ্যত প্ৰচলিত কিছু ইছলামীয় 
ৰীতি-নীতি পৰিহাৰ আৰু কিছু সংস্কাৰ কৰি ব্যৱহাৰ কৰিরলৈ ল’লে । এনে 
কাৰ্যই ভাৰতৰ এই তুকা শাসিত নতুন ৰাজ্যখন ইছলামীয় ৰাজ্যৰূপে গঢ় 
লোৱাতকৈ মুছলমান শাসিত ভাৰতীয় ৰাজ্য ৰূপেহে গঢ় ল’বলৈ ধৰিলে।”’এনে 
কাৰ্যই ভাৰতত হিন্দু-মুছলমান দুয়ো পক্ষৰ মাজত বুজা-পৰা ঘটাই সাংস্কৃতিক 
লেন-দেনৰ বাট প্ৰশস্ত কৰিলে । এই লেন-দেনৰ ফলত কালক্ৰমত হিন্দু- 
মুছলমানৰ মিলিত সাংস্কৃতিক প্ৰভাৱে গঢ় দিলে এক বিশিষ্ট উত্তৰ ভাৰতীয় 
সংস্কৃতিৰ । এই সংস্কৃতিয়েই পাছলৈ ‘হিন্দুস্থানী সংস্কৃতি’ নামেৰে জনমানসত 
জনাজাত হৈ পৰিল।) 

ভাৰতৰ এই তুকী শাসিত ৰাজ্যখনৰ পুৱ-প্ৰাল্তত স্থাপিত হোৱা প্রধান 
ঘাটি নিৰ্মিত হ’ল বংগদেশৰ নদীয়া অঞ্চলত । অতি পুৰণি কালৰপৰাই 
নদীয়া ভাৰতীয় দৰ্শন, সংস্কৃতি আদি বিভিন্ন চচাৰ অন্যতম প্ৰধান কেন্দ্ৰ হৈ 
আহিছিল । কামৰূপ বা প্ৰাচীন অসমৰ জনগণৰো এই নদীয়া কেন্দ্ৰৰ লগত 
যুগে যুগে নিবিড় সম্পৰ্ক চলি আহিছিল । এই নদীয়াত অৱস্থিত গৌড় দেশখন 
পাছতহে বংগৰূপেৰে অধিক জনাজাত হ্য় । মুছলমান শাসনৰ অধীন হোৱাৰ 
আগত অৱশ্যে এই নদীয়া অঞ্চলে ‘লক্ষ্মণৱতী’ নাম পাইছিল৷” নদীয়া বা 
লক্ষ্মণাৱতীত প্রথম তুকী মুছলমানৰ ঘাটি পাতিছিল মহম্মদ ইবন বখতিয়াৰে ৷ 
এই ঘাটিতে তেওঁ মহাচীন জয় কৰাৰ যা-যোগাৰ পূৰ্ণ কবি ১২০৫-০৬ 
খ্ৰীষ্টাব্দত সেই অভিযান সেই ঠাইৰপৰাই আৰম্ভ কৰিছিল । 

দিল্লীৰ তুৰ্কী চূলতান কুটুবুদ্দিন আইবাকে যি দৰে ঘজনী ৰাজ্যৰ অধীনতা 
দলিয়াই পেলাই দি উত্তৰ ভাৰতৰ সৰ্বপ্ৰথম স্বাধীন মুছলমান ৰজা হৈছিল, ঠিক 
তেনেদৰেই তেওঁৰ নিজৰ ভাৰত ৰাজ্যৰ দূৰণি অঞ্চলতো তেওঁৰে কোনো 
কোনো শাসনকরৰ্তাই স্বতন্ত্রতাৰ চেষ্টা কৰিছিল। ফলত ৰাজ্যখনত কিছু সমস্যাই 
দেখা দিছিল৷ ৰাজ্যখনৰ দূৰণিৰ আৰু দুৰ্গম অঞ্চলৰ তুকী শাসনকৰ্তাসকলৰ 
কোনো কোনোৱে কুটুবুদ্দিনৰ অধীনতা নামানি স্বতহন্য হোৱাৰ চেষ্টা আৰম্ভ 
১২। ড আবিদ হুচেইন - পূৰ্বোক্ত গন্থ - পৃ-৫০, বায়টোধুৰী পূৰ্বোক্ত | পৃ-২৭৩ 

কৰিছিল।’* বংগদেশখনো তেনে এক অঞ্চল আছিল । বংগৰ প্ৰথম তুকী 
মুছলমান শাসক মহল্মদ-ইবন-বখতিয়াৰে প্ৰথমৰ পৰাই দিল্লী চুলতান 
কুঢ়ুবুদ্দিনৰ লগত বিশেষ সম্পৰ্ক ৰখা নাছিল । তেওঁৰ পাছত অন্যজন 
শাসনকৰ্তা হুচামুদ্দিন ইৱাজে নিজকে বংগৰ স্বাধীন চুলতান ৰূপে প্ৰতিষ্ঠা 
কৰিছিল।”' দিল্লীৰ সম্ৰাট কুটুবুদ্দিনৰ আক্ৰমণ ৰোধ কৰিব পৰাকৈ তেওঁ 
বঙ্গদেশৰ শাসন আৰু সৈন্য-শক্তি সংগঠিত কৰাত মনোনিৱেশ কৰিছিল । নিজৰ 
লগৰ তুকী সেনা আৰু সেনাপ্তিসকলৰ বাহ্বে, বংগদেশৰ সমগ্ৰ প্ৰজায়েই 
খিলঞ্জীয়া হিন্দু লোক হোৱাৰ বাবে হুচামুদ্দিন ইৱাজে প্ৰজাবৃন্দৰ আস্থা আৰু 
সহায় লাভৰ কাৰণে দেশ-শাসনৰ পদ্ধতিত এনে প্ৰজাক ক্ষুণ্ণ কৰিব পৰা ব্যৱস্থা 
আৰু পৰিস্থিতিক এবাই বা সংস্কাৰ কবি নিজমতে শাসন গঢ়ি লৈছিল । এইদৰে 
তেওঁ থলুৱা হিন্দু সমাজ-সংস্কৃতিক যথাযোগ্য স্বীকৃতি দান কৰাৰ ব্যৱস্থা শাসন 
পদ্ধতিৰ মাজত নিহিত কৰিব লগা হৈছিল । 
এনে ব্যৱস্থাৰ ফলত তুকী মুছলমান সংস্কৃতি আৰু বংগৰ গৌড়ীয় হিন্দু 
ংস্কৃতিৰ মাজত বুজা-পৰা হৈ দুয়োটাকে ওচৰ চপাই সমিল-মিল হৈ থকাৰ 
পৰিবেশ সৃষ্টি কৰিলে । এনে পৰিবেশৰ প্ৰভাৱতেই বংগদেশত এই দুটা শক্তিমন্ত 
ংস্কৃতিৰ পৰশত কালক্ৰমত এক বিশিষ্ট আৰু নতুন তেজৰ বংগীয় জাতীয় 
দাবি ভৱ ইলি | তুকীগনিসিনৰ তলত গঢ় লোৱা এই জীৱন-ধাৰা পাছলৈ 
‘বংগীয় বা বংগলুৱা’ নামেৰে জনাজাত হ’ল । এনে জীৱনৰ পৰশে ৰঙোৱা 
সংস্কৃতিটোও ‘বংগীয় সংস্কৃতি’ ৰূপে প্ৰখ্যাত হৈ পৰিল । পাচী বুৰঞ্জীৰ 
বিৱৰণৰপৰা বুজা যায় দেশখনৰ প্ৰাচীন নাম বংগ হ’লেও এই নামে অধিক 
প্ৰাধান্য লাভ কৰিছিল তুকী-মুছলমান শাসন কালৰপৰাহে। এজন বুৰঞ্জী 
লেখকৰ মতে পূৰ্ববংগ বানপানী অধ্যুষিত অঞ্চল হোৱা বাবে এই বানে সঘনে 
পশ্চিম অঞ্চলকো জুলুম কৰিছিল । এই জুলুম নিয়ন্তুণ কৰিবলৈ চুলতান 
হুচামুদ্দিন ইৱাজে এটা শকত আৰু ঢট্ৰীঘল মথাউৰি নিৰ্মাণ কৰি দিছিল । 
মথাউৰিটোৰ আকাৰ আৰৱী হৰফ্‌ ‘আলিফ’ৰ নিচিনা দেখাইছিল । সেইবাবে 
সেই মথাউৰিৰপৰাই।”" দেশখনৰ নাম লাহে লাহে বংগাল ৰূপে জনাজাত হৈ 
পৰে । ১২২৭-২৮ খ্ৰীষ্টাব্দত দিল্লীত কুটুবুদ্দিনৰ বাহিনীৰ সৈতে হোৱা যুদ্ধত 
বংগৰ এইজনা চুলতানৰ মৃত্যু হয় । 
হৈ ব্ৰড খ 

বংগৰ প্ৰথম মুছলমান শাসনকৰ্তা মহল্মদ বখতিয়াৰে গৌড় অঞ্চল নদীয়া 
বা লক্ষ্মণৱতীত নিজৰ প্ৰচীন ঘাটি পাতি লৈছিল । এই ঘাটিতেই তেওঁ মহাচীন 
দেশ জয় কৰাৰ আঁচনি যুগুত কৰি ১২০৫-০৬ স্ৰীষ্টাব্দত অভিযান আৰম্ভ 
কৰিছিলি । লুইত-ভূমি বা কামৰূপৰ মাজেদি চীনলৈ যাবপৰা পুৰণি পথ থকা 
বুলি তেওঁ কেনেবাকৈ সন্তেদ পাই নদীয়াৰপৰা তেওঁ কামৰূপৰ সেই পথৰ বা- 
বতৰা লৈছিল । সেই সময়ত লুইত-ভূমিব প্ৰাচীন কামৰূপ ৰাজ্য ভাগি পৰি 
নামটোহে মাত্ৰ আছিলগৈ। লুইতৰ উত্তৰ পাৰৰ মধ্য অঞ্চল অৰ্থাৎ বৰ্তমানৰ 
বৰ নদীৰ পূৱ পাৰৰ অংশতহে কোনো কামৰূপী ৰাজবংশীয় কৌৱৰে নিজৰ 
শাসন ধৰি ৰাখিছিল; বংগদেশৰ সীমালৈকে দেশখনৰ পশ্চিম অঞ্চলত স্থানীয় 
বিভিন্ন জনগোষ্ঠীৰ নেতাই নিজ গোষ্ঠীৰ বসতি অঞ্চলত নিজৰ নিজৰ স্বতন্ত্ৰ 
শাসন চলাই আছিল । ফাটী বুৰঞ্জী লেখকে এই জনগোষ্ঠীৰ ভিতৰত কোচ 
মেচ আৰু টিহাৰুৰ নাম উল্লেখ কৰিছে । টিহাৰু বোধহয় তিহুুটি জাতিয়েই 
হ’ব পাৰে । মহম্মদ ইবন বখতিয়াৰে এই জনগোষ্ঠীৰ নেতাসকলৰ লগত প্ৰীতি 
স্থাপন কৰি তেওঁলোকৰপৰাই চীন অভিযানৰ কাৰণে বিভিন্ন বতৰা সংগ্ৰহ 
কৰিছিল । মেচ জাতিৰ এনে এজন নেতাক তেওঁ ইছলাম ধৰ্মত দীক্ষিত কৰি 
‘আলি মেচ’ নাম দি লৈছিল । ১২০৫ খ্ৰীষ্টাব্দত মহম্মদ বখতিয়াৰে ১০,০০০ 
(দহ হেজাৰ) সুদক্ষ তুকী অশ্বাৰোহীৰ দল এটা লৈ এই থলুৱা নেতাসকলৰ 
সহযোগত লুইতৰ উত্তৰ পাৰেদি চীন দেশলৈ অগ্ৰসৰ হৈছিল ৷ সেই কথা 
লুইতৰ উত্তৰ কুলত শাসন চলাই থকা কামৰূপী কৌৱৰে জানি, সেই 
অভিযানত অংশ গ্ৰহণ কৰাৰ ইচ্ছা প্রকাশ কৰি মহম্মদ, বখতিয়াৰক জনাইছিল 
যে অভিযানটোৰ বাবে আৰু অধিক যা-যোগাৰৰ প্ৰয়োজন । সেইবাবে পাছৰ 
বছৰতহে অভিযান চলোৱাটো প্ৰশস্ত হ'ব । 

ইতিমধ্যে অভিযানত ওলাই অহা বখতিয়াৰে এই প্ৰস্তাৱ অগ্ৰাহ্য কৰি, 
কামৰূপী কৌৱৰৰ ৰাজ্যৰ মাজেদিয়েই কোনো সদিচ্ছা প্রকাশ নকৰি, চীন 
অভিমুখে আগবাঢ়ি গ’ল । এনে আচৰণে কামৰূপী কোৱৰ আৰু তেওঁৰ 
প্রজাবৃন্দক অতিশয় ক্ষুণ্ণ কৰিলে । মহম্মদ বখতিয়াৰে যেতিয়া সসৈন্যে 
আগবাঢ়ি দেশখনৰ পাৰ্বত্য অঞ্চলৰ বাটত সোমালগৈ, তেতিয়া কামৰূপী 
শাসনকৰ্তাৰ সেনা আৰু পঙ্ঞাই তুকী দলটোক আক্ৰমণ কৰি ঠেলি ‘হৌঁহকাই 


৩ 


আনি ভৈয়ামৰ হাজোৰ ওচৰত বৰনদীৰ পাৰতে নিধন কৰিলে।’)* মাত্ৰ পাঁচশমান 
সংগী লৈহে মহল্মদ বখতিয়াৰে সাৰি গৈ কোনোমতে ৰুগ্ন অৱস্থাবে বংগদেশ 


পালেগৈ । কিন্তু তাতেই তেওঁক নিজৰ সংগী আলি মৰ্দনে হত্যা কৰিলে ।১ 


মহল্মদ বখতিয়াৰৰ বাহিনীটোৱেই আছিল অসমত প্ৰৱেশ কৰা সৰ্বপ্ৰথম 
মুছলমান লোকব দল । এই দলটে। অতি সোনকালেই নাশ হ’লেও ই 
অসমবাসীৰ এক চিৰাচৰিত ক্ৰুটিপূৰ্ণ জ্ঞান-বিশ্বাসৰ সংশোধন সাধিলে । 
অসমবাসীয়ে নিজ দেশৰ বাহিৰৰ বিশ্বৰ সকলো দেশ, মানুহ, ধৰ্ম, কৃষ্টি- 
সংস্কৃতি ভাৰতবৰ্ষৰে একে বুলিয়েই বিশ্বাস কৰি আহিছিল । সেয়েহে 
তেওঁলোকে বিশ্বখনক বা পৃথিৱীখনক কথা প্ৰসংগত ভৃ-ভাৰন্ত বুলি উল্লেখ 
কৰি আহিছিল । তেওঁলোকে হয়তো কাষৰীয়া চীন দেশৰ কথা জানিছিল । 
কিন্তু চীনা জনগণৰ ৰূপ আৰু সংস্কৃতিৰ চেহেৰাও অসমস্থ মংগোলীয় জাতিৰ 
সদৃশ বুলিয়েই হয়তো ধাৰণা কৰিছিল । কিন্তু মহন্মদ বখতিয়াৰৰ তুকী বাহিনীৰ 
সমুখ হৈ তেওঁলোকে চাক্ষুস প্ৰমাণেৰে বুজি পালে যে ভাবতৰ সীমাৰ সিপাৰে 
অনেক বিশাল দেশ, বিভিন্ন স্বভাৱৰ সংস্কৃতি, ধৰ্ম আৰু সুকীয়া প্ৰজা আছে। 
এই পৃথিৱীখন ভাৰতৰে সদৃশতো নহয়েই, ভাৰতক সামবিয়েই অন্তও পৰা 
নাই । 

মহম্মদ বখতিয়াৰ এই অভিযানৰ পুৰণি বিৱৰণবপৰা বুজা যায় যে 
কামৰূপ বা অসমক জয় কৰাৰ চিন্তাক তেওঁ প্ৰাধান্য দিয়া নাছিল । অনাহাতে 
ভাৰতৰ অন্য ঠাইৰ প্ৰজাই প্ৰথমতে তুককীসকলক সৰ্বাত্মক শত্ৰু বুলি ভৱাৰ দৰে 
কামৰূপৰ জনতাই ভবা নাছিল । বৰং প্ৰীতিৰ ভাবেৰেই প্রথমৰ পৰাই 
যোগাযোগ কৰিছিল । আনকি যি কামৰূপী কৌৱৰে এই তুকী বাহ্নীটো ধ্বংস 
কৰিব লগা হ’ল তেৱোঁ প্ৰথমে প্ৰীতিৰ ভাৱহে দর্শাইছিল । মহম্মদ বখতিয়াৰৰ 
অবাঞ্চনীয় দুঃসাহসিকতা আৰু মইমতীয়া শ্বভাৱেহে এনে প্ৰীতিপুৰ্ণ অৱস্থাক 
বিষময় কৰি নিজৰেই ধ্বংস মাতি আনিলে । 

তুকী মুছলমানৰ লগত ঘটা এই প্ৰথম সম্পৰ্কৰ অভিজ্ঞতাই অসমবাসীক 
যি দবে ভাৰতৰ সিপাৰৰ জগতৰ বতৰা দিলে সেইদৰেই পৰিবৰ্তিত সময় আৰু 
পৰিস্থিতি বুজি নিজকো ভৱিষ্যতৰ বাবে সাজু কৰাৰ ব্যৱস্থা লোৱাৰো সংকেত 
দিলে। এই পৰিস্থিতিয়ে লুইতপৰীয়া ৰাইজক উপলব্ধি কৰালে যে আঞ্চলিকতাৰ 
মোহত আৰু ক্ষুদ্ৰ জাতি গোষ্ঠীৰ মোহত গাইগুটীয়া হৈ, থাকিলে বাহ্ৰিৰপৰা 
১৯।২০৷ খীনহাজুদ্দিন, তবকতৃ-ই-নাচিবি = খণ্ড ১, পৃ- ৫৬৫, ৫৬৯ 


১৪ 


অহা পৰিবৰ্তনৰ সোঁতৰ কোবত প্ৰত্যেকেই নিজৰ এঁতিহ্য উটুৱাব লগা হোৱাৰ 
উপৰি নিজৰ সত্তা আৰু ভৱিষ্যতকো হেৰুৱাব লগা হ’ব পাৰে । এনে উপলব্ধিৰ 
পৰিণামতেই সেই সময়ৰ এই লুইতপৰীয়া জনতাই নিজৰ সাময়িক ভেদা-ভেদ 
গুচাই পুনৰ এটা বাৰেৰহনীয়া জাতি কূপে থিয় হ’ল । প্ৰাচীন কামকূপ ৰাজ্যৰ 
ংসন্তুপবপৰা পুনৰ নতুনকৈ গঢ় ল’লে ‘কামকূপ কমতা’ৰ জাতীয়তাবোধে । 
সেয়েহে অ্রয়োদশ-চতুৰ্দশ শতিকাৰ শেষবফালে ফাচী বুৰঞ্জী লেখকে এই দেশক 
‘কামৰূপ-কমতা’ নামেৰে তেওঁলোকৰ বিৱৰণীত উল্লেখ কৰিবলৈ ল’লে । 
লুইতপৰীয়া জনতাৰ এই নৱ এক্যৰ চেতনাক অধিক সতেজ আক কাৰ্যকৰী 
কৰি তুলিছিল বংগৰ স্বাধীন চুলতান হুচামুদ্দিন ইৱাজে ১২২৫-২৬ খ্ৰীষ্টাব্দত 
অসমৰ মাজেদি চলোৱা তুকীসকলৰ দ্বিতীয়বাৰৰ চীন দেশ অভিযানৰ প্ৰভাৱে 
আক বিপুল শক্তিৰ অধিকাৰী দিল্লীৰ চূলতানৰ মুঠিৰপৰা একৱাই বংগদেশক 
তেওঁ এক স্বাধীন ৰাজ্যৰূপে গঢ়াৰ প্ৰচেষ্টাই । 

চূলতান ইৱাজে বংগক স্বাধীন ৰাজ্য কৰাৰ প্ৰচেষ্টাতেই ১২২৯ খ্ৰীষ্টাব্দত 
দিল্লীৰ সম্ৰাট ইলতাতমিছৰ পুত্ৰৰ হাতত মৃত্যুবৰণ কৰিব লগা হয় । 

এই ঘটনাৰ পাছতেই দিল্লীৰ সাম্ৰাজ্যতো ভিতৰুৱা বেমেজালি 
বাঢ়িছিল । বিদেশী শক্তিয়েও দিল্লী আক্ৰমণ কৰিছিল । তদুপৰি দেশৰ ভিতৰৰ 
বিভিন্ন ঠাইত তুকী শাসনকৰ্তায্নো বিদ্ৰোহ কৰি আহিছিল ৷ এই কালছোৱাৰ 
শেষৰফালে ১২৫৫-৫৬ খ্ৰীষ্টাব্দত বংগৰ নৱাব ইখতিয়াৰউদ্দিন মল্লিক 
যুজবেগে অসম আক্ৰমণ কৰি প্রায় এবছৰ কাল দখলত ৰাখি ইয়াত মুছলমান 
ধৰ্ম প্ৰচাৰৰ যত্ন কৰি মছজিদ সাজি শুকুৰবৰীয়া পাৰ্থনাৰ ব্যৱস্থা কৰিছিল।১৷ 
মল্লিক যুজবেগেই একমাত্ৰ অসম জয়ৰ চেষ্টা কৰা, অসমত প্ৰথম ধৰ্ম প্ৰচাৰৰ 
চেষ্টা কৰা আৰু এহ দেশৰ পুথম মছজিদটো সজা প্ৰথম তুকী চূল্তান । কিন্তু 
তেওঁৰ সকলো প্ৰচেষ্টা অসমবাসীয়ে এবছৰ পূৰ হওঁ নহওঁতেই ধ্বংস 
কৰিলে । 

এই ঘট্‌ননাৰ প্রভাৱে লুইতপৰীয়া ৰাইজৰ মাজত নতুনকৈ গঢ় লোৱা 
কামৰূপ-কমতা নামৰ জাতীয় এক্য অধিক শক্তিশালী কৰি তুলিলে । এনেদৰেই 
তুকী মুছলমানৰ প্ৰভাৱে অসমবাসীক পুনৰ নতুন বলেৰে এটা নতুন জাতিৰূপে 
প্ৰতিষ্ঠা হোৱাত সহায় কৰি প্রাচীন কামৰূপী জাতীয়তাবোধক পুনৰ জাগ্ৰত 


২১ ৰায়চৌং , পূৰ্বোক্ত গ্ৰন্থ, পৃঃ ২৭৫ _ ২৭৫ 
২২| , পৰ্বোক্ত গ্ৰন্থ, যণ্ড নং ১) পৃ ২৬৯ 


১৫ 


সম্পৰ্কৰ আৰম্ভণি 


কোনো এঠাইত বসবাস কৰা বিভিন্ন মানুহক সেই ঠাইৰ ঘাই অর্থনৈতিক 
প্ৰয়োজনৈ ওচৰ চপাই পৰস্পৰৰ লগত জড়িত কৰি দিয়ে । এনেদৰে জড়িত 
হৈ পৰা মানুহেই নিজৰ এক সমুহীয়া সামাজিক জীৱন গঢ়ি তোলে । অসমৰ 
সমাজ গঠন প্ৰক্ৰিয়াও একেই । বহুভাষী, বহুগোষ্ঠী আৰু বহুকুষ্টিৰ লোক 
ইয়াত এনেদৰেই লগহৈ থকাত অসমীয়া বা লুইতপৰীয়া সমাজ গঢ় লৈ তাৰ 
ওপৰতে অসমীয়া জাতীয় জীৱন স্থাপিত হৈছে । অসমৰ কাষৰীয়া প্ৰদেশ 
বংগদেশবো বংগীয় জাতীয়তাৰ গঠন-পদ্ধতি একে ধৰণৰ । অর্থনৈতিক 
প্ৰয়োজন আৰু সৌষ্ঠৱৰ দায়তেই এই দুই দেশৰ জনতাই যুগে যুগে পৰস্পৰে 
নিবিড় সম্বন্ধ নৰখাকৈ থাকিব পৰা নাই । ৰাজনৈতিক বা তেনেধৰণৰ শতক্তিয়েও 
এই সম্বন্ধৰ এনাজৰী ছিঙিব পৰা নাই । বংগত তুকী মুছলমান শাসনৰ প্ৰচলন 
এক ৰাজনৈতিক ঘটনাৰূপে আৰম্ভ হ’লেও ইয়াৰ প্ৰভাৱে অসম-বংগৰ মাজত 
অ-ৰাজনৈতিক সম্পৰ্ক ব্যাহত কৰিবপৰা নাছিল । বৰং লাহে লাহে তাক নতুন 
তেজেৰে সঞ্জীৱিতহে কৰিছিল । বংগৰ প্ৰথম মুছলমান শাসনকর্তা মহন্মদ 
বখতিয়াৰৰ পাছত হুচামুদ্দিন ইৱাজ আক মল্লিক যুজবেগ-এই তিনিজন বংগৰ 
শাসনকৰ্তাৰ অসম অভিযান বিফলতাত পৰ্যবসিত হ’ল। কিন্তু এই ৰাজনৈতিক 
বিফলতাৰ প্ৰভাৱে সামাজিক দিশত দুয়ো দেশৰ জন-সমাজৰ ওপৰত বিশেষ 
ক্ৰিয়া কৰিবপৰা নাছিল । অর্থনৈতিক আৰু সাংস্কৃতিক সম্পৰ্ক চলিয়ে 
থাকিল । 

ংগৰ শাসনকতা মল্লিক যুজবেগৰ অসম অভিযানৰ বিফলতাৰ পাছত 
প্ৰায় সত্তৰ বহুৰ কালৰ ভিতৰত এই লুইত ভূমিলৈ তেনেধৰণৰ কোনো 
ৰাজনৈতিক অভিযান তুকী-মুছলমানসকলে চলোৱাৰ কথা জনা নাযায় । 
অৱশ্যে সময়ে সময়ে সীমান্ত অঞ্চলত দুই-চাৰিটা লুন্ঠন বা অনুপ্ৰৱেশ হয়তো 
ঘটিছিল । এই সময়ছোৱাতে নতুনগৈ গঢ় লৈ উঠা কামৰূপ-কমতা জন 
সমাজখন পূৰ্ণ শক্তিৰে পুষ্ট হৈ ৰাজনৈতিক দিশত ‘কমতা’ নামেৰে প্ৰখ্যাত হৈ 
লালি | এই জীৱিত বীমা বিন আদি মিমনমিিল।ডিত্ৰত মহুযাও 
দুৰ্লভ নাৰায়ণ অধিক প্রভাৱশালী আছিল । অসমৰ বুৰঞ্জী ৰচনা কৰোঁতা 

ই, এ, গেইট চাহাবৰ বিশ্লেষণৰ মতে ত্ৰয়োদশ শতিকাৰ শেষভাগ আৰু চতুৰ্দশ 
শতিকাৰ আগভাগৰ ভিতৰত ৰজা দুৰ্লভ নাৰায়ণে ৰাজত্ব কৰিছিল ৷“ মল্লিক 
যুজবেগক ধ্বংস কৰা কামৰূপ-কমতাৰ ৰজাজনৰ পাছতে দুৰ্লভ নাৰায়ণ 
ৰাজপাটত বহিছিল বুলি ধাৰণা হ্য় । এই সময়ছোৱাত দিল্লী আৰু বংগৰ 
মুছলমান শাসনকৰ্তাসকলে ৰাজ্যৰ ভিতৰৰ আৰু বাহিৰৰ সমস্যা নিয়ন্তুণ কৰাত 
অধিকভাৱে ব্যস্ত আছিল।* প্ৰচীন ভাৰতীয় সমাজ-সংস্কৃতিৰ অৱদানৰ ওপৰতে 
লুইতপৰীয়া সমাজ-সংস্কৃতিৰ আধাৰ সৃষ্টি হৈ তাতে নানা জাতি আৰু ভাষাৰ 


নানাবুলীয়া পাপৰি নতুনকৈ খচিত হৈ অসমৰ এই সমাজ আৰু সনং এক 


বিশিষ্ট ঠগ আৰু ৰূপ লৈ গঢ়ি উঠিছিল । ১১৯৩ চনৰপৰা প্ৰায় এক শতাব্দী 
কাল উত্তৰ ভাৰতৰ প্ৰাচীন সমাজ-সংস্কৃতিৰ লগত তুকী মুছলমান সংস্পর্শই 
এই প্ৰাচীন উত্তৰ ভাৰতীয় সংস্কৃতিৰ সংঘাট-সংমিশ্ৰণৰ আৰম্ভ কৰিছিল, তাৰ 
হেঁচাত অসমৰ স্বতন্ত্ৰ সমাজ-সংস্কৃতি যাতে বিকৃত হ’ব নোৱাৰে, সেই বিষয়ে 
ৰজা দুৰ্লভ নাৰায়ণে যত্ন লৈছিল । সেই দিশত প্ৰয়োজনীয় সহায় আহৰণৰ 
বাবে তেওঁ ভাৰতৰ নানা ঠাইৰ সুমী, পণ্ডিতক নিজ ৰাজলৈ আনি 
বহুৱাইছিল । সেই সুধীসকলৰ মাজৰে অন্যতম এজনা আছিল শ্ৰীমন্ত 
শংকৰদেৱৰ পূৰ্বপুৰুষ কনৌজৰ চণ্ডাবৰ ভূঞা । এই চণ্ডাবৰ তৃঞা সম্ভৱ 
১৩০৪-০৫ খ্ৰীষ্টাব্দত কমতালৈ আহে । কাৰণ ১৩০১ খ্ৰীষ্টাব্দত দিল্লী চুলতান 
খিলিজিয়ে ‘হাজি মোল্লা’ নামৰ বিদ্ৰোহীক সদল-বলে হত্যা কৰি দিল্লীৰ পথ 
ৰক্তাক্ত কৰাৰ পাছতে ৰাজ্যৰ ভূঞাসকলকো বিদ্ৰোহীৰ সংগী বুলি নিপীড়ন 
কৰিছিল । চূলতানে বুজিছিল যে এই ভূঞাসকলেই বিদ্ৰোহ ঘটোৱাত প্ৰধান 
ভূমিকা গ্ৰহণ কৰিছিল । এই নিপীড়নৰ ফলত বহুত ভূঞাই দেশ ত্যাগ 
কৰিছিল |২৫ 

আৰম্ভণিৰেপৰাই ভাৰতৰ মুছলমান ৰাজ্যত সংস্কৃত চৰ্চাৰ প্ৰাধান্য 
কমিছিল । ৰজাঘৰ আৰু ৰাজসভাত ফাচী আৰু উৰ্দূুৰ সমাদৰ বাঢ়িছিল । জন 
সমাজতো অন্ততঃ অৰ্থনৈতিক ক্ষেত্ৰত উৰ্দুৰ প্রভাৱ খৰকৈ বিয়পিছিল । 

অসমতো সংস্কৃত আৰু থলুৱা ভাষাই চিৰকালে সমান আদৰ লাভ কৰিলেও 
২৩। দ্ৰষ্টব্য ঃ ই, এ. গেইট চাহাবৰ /* ]]19001%৮ 0{ /৪৪৪00। আৰু এই লেখকৰ /*গট1 

সংস্কৃতে কিছু অধিক মান লাভ কৰিছিল, অন্ততঃ ৰজাঘৰ আৰু ৰাজসভাত । 

ৰজা দুৰ্লভ নাৰায়ণে ভাৰতৰ এনে পৰিবৰ্তিত পৰিস্থিতিক লক্ষ্য কৰিয়েই 
বোধহয় কামৰূপী ভাষাৰ মৰ্যাদা আৰু বল বঢ়াবৰ বাবে সেই ভাষাৰ সাহিত্য 
সম্ভাৰ বৃদ্ধি কৰাৰ ব্যৱস্থা কৰিছিল । তেওঁৰ পৃষ্ঠপোষকতাতে কবি হৰিবৰ 
বিপ্ৰ আৰু হেম সৰস্বতীয়ে সংস্কৃত কাব্যৰ অনুবাদ কৰি প্ৃচীন কামৰূপী ভাষাত 
সাহিত্য ৰচনা কৰিছিল।২ বজা দুৰ্লভ নাৰায়ণে চতুৰ্দশ শতিকাৰ আদিছোৱাত 
ৰাজত্ব কৰা বুলি মানি লৈ ক’ব পৰা যায় যে চতুৰ্দশ শতিকাৰ আৰম্ভণিতেই 
ভাৰতত প্ৰাদেশিক ভাষাক প্ৰাধান্য দিয়াৰ নতুন চিন্তা আৰম্ভ হয় আৰু অসম 
ভূমিৰ বজা দুৰ্লভ নাৰায়ণেই সম্ভৱ এই ব্যৱস্থাৰ পথ-প্ৰদৰ্শক । এইক্ষেত্ৰত মন 
কৰিবলগীয়া কথা হ’ল যে মুছলমান শাসনৰ প্ৰভাৱৰপৰাই ভাৰত তথা অসমত 
এনে নতুন চিন্তাৰ উন্মেষ ঘটিছিল । 

দিল্লীৰ চুলতান গিয়াচুদ্দিন বলবনে ১২৬৫ খ্ৰীষ্টাব্দৰপৰা ১২৮৭ 
খ্ৰীষ্টাব্দলৈ ৰাজত্ব কৰিছিল । তেওঁৰ গোটেই ৰাজত্বকালটোত নিজৰ ৰাজ্যৰ 
আৰু বাহিৰা শত্ৰুৰ আক্ৰমণ ভেটা দি ৰখাৰ সফল ব্যৱস্থা লোৱাতে ব্যস্ত 
থাকিবলগীয়া হয় | এনে কাৰণৰ বাবেই তেওঁ নিজৰ বা বিষয়াৰ হেঁচা সত্ত্বেও 
নিজৰ ৰাজ্যৰ সীমা বৃদ্ধিৰ বাবে মন কৰা নাছিল।"' এওঁৰ পাছত দিল্লীৰ 
সিংহাসন চুলতান জালালুদ্দিন খিলিজিয়ে দখল কৰে । এওঁৰ পাছত আলাউদ্দিন 
খিলিজি চুলতান হৈ ৰাজপুত, দক্ষিণ ভাৰতীয় ৰাজ্য আৰু বাহ্বিৰ মোগল 
আক্ৰুমণকাৰীৰ লগত সংগ্ৰামত বাস্ত হৈ থকাত বংগ বা অসমত কোনো 
ৰাজনৈতিক হেঁচা পৰা নাছিল । কমতেশ্বৰ দুৰ্লভ নাৰায়ণে সম্ভৱ ১৩১১-১২ 
খ্ৰীষ্টাব্দমানলৈ ৰাজত্ব কৰিছিল । সেই সময়লৈকে দিল্লীৰ চুলতান আলাউদ্দিনৰ 
বাবে বৰ ব্যস্ত কাল আছিল । সেইবাবে ৰজা দুৰ্লভ নাৰায়ণে অসমৰ প্ৰচীন 
ধৰ্ম-সংস্কৃতি, আৰ্থিক আৰু সামাজিক জীৱনক নতুন পৰিস্থিতিৰ সন্মুখ হ’ব 
পৰাকৈ সেই সময়তেই গঢ় দিয়াৰ সুবিধা হৈছিল । এনে কাৰ্যৰ বাবে তেওঁ 
নিশ্চয় বংগদেশৰ লগত গভীৰ যোগাযোগ চলাইছিল যাতে সেই দেশৰ 
উদাহৰণ, আহি আৰু প্রয়োজনীয় সমলৰ উপৰি নতুন সমস্যাৰ জ্ঞান লৈ নিজ 

দেশৰ উন্নয়ন দ্ৰুত আৰু সবল কৰিব পাৰে । বংগৰ লগত অসমৰ এনেদৰে 
হোৱা অধ্যয়নমূলক, নিবিড় সমন্ধৰ ফলত অসমৰ সমাজলৈ অন্ততঃ সাম্পদিক 
([[3।213]) ক্ষেত্ৰত ইছলামীয় সংস্কৃতিক অনেক সমল বংগীয় ধাৰাৰ মজৈদি 
প্ৰৱেশ কৰিছিলহি । দূৰ্লভ নাৰায়ণৰ পৃষ্ঠপোষকতা লাভ কৰা অসমীয়া কবি 
হেম সৰস্বতীৰ ৰচনাত ‘নফৰ’ শব্দৰ ব্যৱহাৰে সামাজিক জীৱনত ফাটী ভাষাব 
প্রভাৱ সোমোৱাৰো ইংগিত দিয়ে । আলাউদ্দিন খিলিজিৰ মৃত্যু হয় ১৩১৬ 
ব্নীষ্টাব্বত । তাৰ পাছত ১৩২০ খ্ৰীষ্টাব্দলৈকে দিল্লীত শক্তিশালী চূলতান 
নাছিল । ১৩২০ খ্ৰীষ্টাব্দত মহম্মদ টোগলক চুলতান হয় । সেই সময়তে বংগৰ 
নবাবৰ পুত্ৰ গিয়াচুদ্দিন বাহাদুৰ শ্বাহে নিজক বংগাধিপতি ৰূপে প্ৰতিষ্ঠা কবি 
স্বাধীনতা ঘোষণা কৰে আৰু অসমলৈ এক অভিযান চলায় । এই অভিযান 
১৩২৩-২৪ ব্ৰীষ্টাব্বমানত ঘটে। কিন্তু ইতিমধ্যে দিল্লীৰ সম্ৰাট মহম্মদ টোঘলকে 
ংগক পুনৰ দিল্লীৰ অংগ ৰাজ্য কৰিবৰ বাবে শকত ফৌজ পঠায় । সেয়েহে 
গিয়াচুদ্দিন বাহাদুৰ শ্বাহে অসম অভিযানৰপৰা লৰালৰিকৈ বংগলৈ ঘূৰি গৈ 
দিল্লীৰ বাহিনীৰ লগত যুদ্ধ কৰে । যুদ্ধত তেওঁৰ মৃত্যু হয়।*১ 

মল্লিক যুজ্ঞবেগৰ ১২৫৫-৫৬ ব্ৰীষ্টাব্দৰ অসম আক্ৰমণৰ পাছত বংগৰ 
এই বিদ্ৰোহী চুলতান গিয়াচুদ্দিন বাহাদুৰ শ্বাহৰ অভিযানেই চতুৰ্দশ শতিকাত 
এই দেশলৈ মুছলমানৰ প্ৰথম অভিযান । এই দুয়োটা অৰ্থাৎ ১২৫৫-৫৬ আৰু 
১৩২৪-২৫ স্বীষ্টাব্দৰ ভিতবৰ সন্তৰ বছৰৰ বাৱধানৰ ভিতৰতে অসমে নিজক 
ভাৰতত উদ্ভৱ হোৱা পৰিবতিত পৰিস্থিতিৰ সন্মুখ হ’ব পৰাকৈ গঢ়িব লগা 
হৈছিল । বংগদেশত অৱশ্যে ইতিমধ্যেই সেই দেশৰ প্ৰাচীন গৌড়ীয় হিন্দু 
সংঙ্কৃতি আৰু নৱাগত তুকী-মুছলমান সংস্কৃতিৰ সম্পৰ্কই গঢ় লৈছিল আৰু এই 
ধৰণৰ অপৰিহাৰ্য লেন-দেনৰ ফলতে বংগৰ জন-জীৱনে নতুন বেশত ‘বংগীয় 
বা বংগলুৱা’ ৰূপ পৰিগ্ৰহণ কৰা কাৰ্য আৰম্ভ হৈছিল । 

১৯ 


অসমত ইছলামধৰ্মী সমাজৰ উদ্ভৱ আৰু 


১২০৫-০৬ খ্ৰীষ্টাব্বত মহল্মদ ইবন বখতিয়াৰৰপৰা ইছলাম ধৰ্ম গ্ৰহণ 
কৰা ‘আলি মেচ’ নামৰ থলুৱা জননেতা গৰাকীয়েই এই দেশৰ প্ৰথম মুছলমান 
বুলি ধৰিলে তেওঁৰ গাছত অন্য থলুৱা লোকে সেই ধৰ্ম গ্ৰহণ কৰিছিল বুলি 
বিশ্বাস নহয় । কাৰণ বখতিয়াৰ খিলিজিক আকু তেওঁৰ মুছলমান বাহিনীটোক 
দেশৰ শত্ৰুবপে অসম সোমোৱাৰ পাছতহে অসমবাসীয়ে গণ্য কৰিবলগীয়া 
হৈছিল । তদুপৰি ১২৫৫-৫৬ খ্ৰীষ্টাব্দত এই দেশত প্ৰথম মছজিদটো সাজি 
মল্লিক যুজবেগে শুকুৰ বৰীয়া প্ৰাৰ্থনা কৰাৰ পাছতহে ইয়াত ইছলামৰ ৰূপ 
প্ৰকাশ হোৱা বুলি সেই সময়ৰে বুৰঞ্জী লিখৌতা মিন্্‌হাজুদ্দিনে উল্লেখ 
কৰিছে । তেওঁৰ উক্তিৰ মতে দেশখনত সেই সময়লৈকে অৰ্থাৎ ১২৫৫-৫৬ 
খ্ৰীষ্টাব্দ পৰ্যন্ত ইছলাম ধৰ্মৰ প্রভাৱ বা প্ৰচাৰৰ কোনো চিন নাছিল । মল্লিক 
যুজবেগৰ সমগ্ৰ দলটোক ধ্বংস কৰাৰ লগতেই সেই মছজিদটো বিনষ্ট হৈছিল। 
এই ঘটনাৰ লগতে অসমত ৰাজনৈতিক শক্তিৰ বলেৰে ধৰ্ম প্ৰচাবৰ আশা আৰু 
প্ৰচেষ্টা চিৰদিনলৈ মাৰ গৈছিল । 

মল্লিক যুজবেগৰ মৃত্যুৰ পাছৰ সত্তৰ বছৰ জোৰা কালছোৱাত কিন্তু 
আৰ্থসামাজিক সুঁতিয়েদি মুছলমান সমাজৰ লগত লুইতপৰীয়া জন-সমাজৰ 
লেন-দেন বদ্ধিত হাৰত চলি থকাত অসমতো এক মুছলমান জন সমাজ উদ্ভৱ 
হ’বলৈ আৰম্ভ কৰে । এই সময়ছোৱাতেই বংগদেশৰ তুকী শাসনকৰ্তাসকলে 
নিজৰ স্বতন্ত্ৰতা প্রতিপন্ন কৰাৰ প্ৰচেষ্টাত আৰু দিল্লীৰ চুলতানেও বাহিৰা 
আক্ৰমণৰ উপৰি দেশৰ নানা অঞ্চলত থকা তুকী বিষয়াবৃন্দৰ মাজৰ দলা-দলি 
আৰু বিদ্ৰোহৰ সম্ভাৱনাৰ ওপৰত অধিক গুৰুত্ব দি চলিব লগাত পৰিছিল । 
ফলত অসমবাসী আৰু বংগ দেশৰ মাজত সামাজিক আৰু অর্থনৈতিক লেন- 
দেন ধাৰাৱাহিকৰূপেই চলি তাৰ পৰিসৰ অধিক বাঢ়িছিল । ইয়াৰ ফল স্বৰূপে 
দুয়োপক্ষৰ মানুহৰ মাজত আহ-যাহ বৃদ্ধিও হৈছিল । বিভিন্ন ব্যাৱসায়িক বৃত্তি 
লিপ্ত থকা লোকৰ আহ-যাহ হোৱাত বংগদেশৰো তুকী মুছলমান বেপাৰী আৰু 
বৃত্তিয়ানললোক অসমলৈ আহি ইয়াত বসবাস কৰাতো নিতান্তই সম্ভৱ । সেই 
একেদৰেই তুকী মুছলমানী সংস্কৃতি, ঘাইকৈ সাম্পদিক সংস্কৃতিৰ সমলো নিজৰি 


= ০0 


আহি অসমত সোমাইছিলহি । অৱশ্যে এনেবোৰ সমলে ইতিমধ্যে বংগদেশৰ 
'‘বংগলুৱা বঙৰে’ ৰঞ্জিত হৈহে অসমত প্ৰৱেশ কৰিছিল বুলি ধাৰণা হয় । 
এইবোৰ তুককী-মুছলমানী সমলৰ বাহক আৰু অসমৰ বাণিজ্যিক সমলৰ 
গ্ৰাহকৰূপে অসমলৈ নিগৰি আহি সোম্যেৱা মুছলমান তুকীসকলেই ইয়াত 
বসবাস কৰাৰ সুবিধা হোৱাত তেওঁলোকেই অসমৰ মুছলমান সমাজৰ 
আধাৰশিলা গঢ়োঁতা বুলি বিশ্বাস হয় । হয়তো তেওঁলোকৰ লগত কিছু থলুৱা 
বংগদেশী ধৰ্মান্তৰিত লোকো আহিছিল । আদিতে অসমৰ এইখন ইছলাগ্নী 
সমাজৰ লোকে ধৰ্ম-দৰ্শনৰ চৰ্চাত বংগৰ ওপৰতেই হয়তো নিৰ্ভৰ কৰি 
চলিছিল । পাছলৈ কোনো মুছলমান ধৰ্মগুৰুৰ প্ৰভাৱে অসমতো তেনে ধৰ্ম 
চাৰ কেন্দ্ৰ সৃষ্টি কৰাটো অসম্ভৱ নহয় । 


মুছলমান অভিযানকাৰী বাহিনীয়ে নিজৰ লগত ধৰ্মগুৰুক লৈ যোৱাৰ 
প্ৰথা আছিল।* ১২০৫-০৬ খ্ৰীষ্টাব্দত চীন দেশলৈ আগবাঢ়োঁতে মহল্মদ ইবন 
বখতিয়াৰে আৰু ১২২৫ খ্ৰীষ্টাব্দত হুচামুদ্দিন ইৱাজে কোন, কোন ধৰ্মগুৰুক 
লৈ অভিযানত ওলাইছিল জনা নাযায় । সেইদৰে ১২৫৫-৫৬ ব্ৰীষ্টাব্দত অসম 
সোমাই ইয়াত প্ৰথমটো মছজিদ সাজি শুকুৰবৰীয়া প্ৰাৰ্থনা অনুষ্ঠিত কৰা মল্লিক 
যুজবেগৰ লগত কোন ধৰ্মগুৰু আহিছিল তাৰো বতৰা প্ৰকাশ হোৱা নাই । 
কিন্তু অসমত প্ৰচলিত কিংবদন্তীৰ মতে হজৰত জালালুদ্দিন তাব্েেদি চাহাবে 
হাজোৰ মোকাম পৰ্বত, গুৱাহাটীৰ গাড়ী গাঁও আৰু গণেশগুৰি ভ্ৰমণ কৰি 
এইবোৰ ঠাইত প্ৰাৰ্থনা কৰিছিলহি ।*" এইজনা ছুফী ধৰ্মগুকৰ জীৱন-বৃত্তান্তমতে 
তেওঁ ১০৫ বছৰকাল জীৱিত আছিল। ১২৫৮ খ্ৰীষ্টাব্দত তেওঁ বাগাদাদত 
আছিল । ১৩২৯-৩০ খ্ৰীষ্টাব্দমানতহে বংগদেশত প্রৱেশ কৰিছিল আৰু 
১৩৩৮ খ্ৰীষ্টাব্দত অতি বৃদ্ধ অৱস্থাত কামৰূপলৈ আহি পৰ্বতৰ গুহাত বাস 
কৰিছিল । ১%৮৭৮০৭:১% পৰিৱাজক ইবন বটুতাই তেওঁক ১৩৩৯ 


ব্ৰীষ্টাবাদমানত লগ পাইছিলহি ৷” 

২৯। ড’ তাৰাচদি, পূৰ্বোক্ত গ্ৰন্থ পৃ - ৪৬, ৩০ । চৈয়দ আব্দুল বাচেত -ইজৰত গিয়াচুদ্দিন 
পূ- ৩ আক /*১১0া। [%1]|]9]}]}}} ][২০13[10][1 ]]10 1[5 ('0]][0[]]] 51901]1[100.00, 

পৃ- ১৯০-৯১, ৩১। ].7.৪.3., 10. 31873 [, 2680, 280, এঁ, ১৮৯৩ ওপৰঞ্চি, পৃঃ 

২৩০-২৩৬ পাদচীকাও দ্ৰষ্টব্য 


২১ 


অসমত প্ৰচলিত আন এটা জনবিশ্বাস মতে বংগৰ বিদ্ৰোহী নবাৱ 
গিয়াচুদ্দিন বাহাদুৰ শ্বাহে ১৩২৩-২৪ খ্ৰীষ্টাব্দত অসমলৈ যি অভিযান 
চলাইছিল, সেই অভিযানত তুকী বাহিনীৰ লগত ছুফী ধৰ্মগুৰু গিয়াচুদ্দিন 
আউলীয়া আহিছিল । নৱাব বাহাদুৰ শ্বাহে অনতিপলমে অসম এৰি বংগলৈ 
ঘূৰি যাবলগীয়া হয় । কাৰণ তেওঁক দমন কৰিবলৈ দিল্লী সম্ৰাটে পঠোৱা 
বাহিনীয়ে বংগ আক্ৰমণ কৰিছিলহি ৷ নৱাব সিয়াচুদ্দিন যদিও সসৈন্যে ঘূৰি 
গৈছিল, ধৰ্মগুৰু গিয়াচুদ্দিন উলটি নগৈ অসমতে বৈ গৈছিল আৰু হাজোৰ 
মোকাম পৰ্বততে আশ্ৰম পাতি বসবাস কৰিবলৈ লৈছিল ৷ 

এই ছুফী গুৰুৰ সম্পৰ্কে থকা প্রচলিত জন-বিশ্বাস আৰু লিখিত ফাচী 
বুৰঞ্জীৰ বিৱৰণৰপৰা ধাৰণা হয় যে হজৰত গিয়াচুদ্দিন আউলীয়া চাহাবেইহে 
অসমত প্ৰৱেশ কৰি, ইয়াতে বসবাস কৰি ইছলাম ধৰ্ম প্ৰচাৰ কৰা প্রথম ধৰ্মগুৰু 
হ’ব পাৰে । হজৰত জালালুদ্দিন তাব্ন্দী হয়তো এই দেশলৈ আহি কিছুকাল 
বসবাস কৰাৰ বাবে তেওঁক দ্বিতীয় মুছলমান ধৰ্মগুৰু বুলি ধৰিব পৰা যায় । 
কাবণ ১৩৩৮ ব্ৰীষ্টাব্দলৈকে তেওঁ বংগদেশৰ পাণ্ডুৱাতেই আছিল।*” আনহাতে 
হজৰত গিয়াচুদ্দিন আউলীয়াই ১৩২৩-২৪ স্ৰীষ্টাব্দতেই আহি অসমত বাস 
কৰিছিলহি । অৱশ্যে এওঁলোকৰ বহু আগতেই ১২৪২ খ্ৰীষ্টাব্দমানতে গৌড় 
বা বংগৰ নৱাবৰ মিত্ৰ চুতীয়া বজাৰ ৰাজ্যলৈ বংগৰ ৰজাঘৰৰপৰা অহা 
কোনোবা এজন ছুফী চুতীয়া ৰজাৰ ৰাজ্যত অতিথি হৈ কিছুদিন থকাৰ পাছতে 
তাতেই মৃত্যু ঘটে । অসমৰ চুতীয়া ৰজাই মৃতকৰ শ-সংকাৰ পদ্ধতি নজনাৰ 
বাবে, অতিথিজনাৰ মৃতদেহ নিজৰ দেশৰ ভিতৰৰ লুইতৰ বুকুত নাৱত তুলি 
গৌড় দেশলৈ পঠাইছিল । যি ঠাইত এই শ নাৱত তোলা হৈছিল সেই শইত 
পাছলৈ ‘শদিয়া’ বুলি জনাজাত হয়।* শদিয়াৰপৰা কিছুদূৰত বংগাল মৰা নামৰ 
এখন ঠাই আছে । সেই ঠাইত বংগদেশৰ এই ৰাজ অতিথিৰ মৃত্যু ঘটিছিল 
বাবে ‘বংগাল মৰা’ নাম হোৱা বুলি অনুমান কৰিব পাৰি । 

হজৰত গিয়াচুদ্দিন আউলীয়াৰ বিষয়ে অসমত প্ৰচলিত কিংবদন্তীৰ মতে 
এই ধৰ্মগুৰুজনক লগত অনা নৱাব গিয়াচুদ্দিনৰ বাহিনীৰ কোনো মুছলমান 
সৈন্যকেই আউ লীয়াই ইয়াৰ ১১৯১৭ ধৰ্মৰ ধৰ়ীয় স্থানত হাত তুলিবলৈ 

নিদিছিল । আক্ৰমণকাৰীব হাতৰপৰা স্থানীয় ধৰ্মস্থানৰ পৱিত্ৰতা ৰক্ষা কৰাৰ 
বাবদ শ্বেখ গিয়াচুদ্দিন আউলীয়া চাহাবক থলুৱা হিন্দু প্ৰজাই ভক্তি আৰু শ্ৰদ্ধা 
কৰি ইয়াতে বস-বাস কৰাৰ সুবিধা দিছিল । সেইবাবেই তেওঁ আক্ৰমণকাৰী 
বাহিনীটো ঘূৰি যোৱাৰ পাছতো ইয়াত নিবিঘ্নে বাস কৰি ধৰ্ম প্ৰচাৰৰ কামত 
লাগিব পাৰিছিল । 

ইছলাম ধৰ্মই মূৰ্তিব মাজেবে ঙ্ীশ্বৰ উপ্দ৷সনাৰ কঠোৰ বিৰোধিতা 
কৰে । তেনেহেন মতৰ ইছলাম ধৰ্মৰগুৰু লিচ্‌.পে হজৰত গিয়াচুদ্দিন আউলীয়া 
চাহাবে অসম আক্ৰমণকাৰী বাহাদুৰ শ্বাহৰ মুছলমান বাহিনীৰ লগতে আহিও 
এই দেশৰ মঠ- মন্দিৰ, বাহিনীৰ হাতত নষ্ট হোৱাৰপৰা ৰক্ষা কৰা বুলি অসমৰ 
কিংবদন্তীয়ে উল্লেখ কৰা কথা অতিৰঞ্জিত বুলি কোৱা টান । কাৰণ আজিও 
অসমীয়া মুছলমান সমাজৰ উপৰি হিন্দু সমাজৰ লোকে আউলীয়া চাহাবক 
যিমান ভক্তিৰে স্মৰণ কৰে, তেওঁৰ মণ্ঠ থকা হাজোৰ পোৱা মক্কা থানক যুগে 
যুগে যেনেদৰে সন্মান কৰি আহিছে তালৈ চাই কিংবদল্তীৰ এই কথা অসত্য 
বা অতিৰঞ্জিত যেন ধাৰণা নহয় । আজিকালিও পোৱা মক্কাত থকা কবৰৰ 
মৃত্তিকা থলুৱা মুছলমানৰ দবেই হিন্দুৰো সকলো কুলৰ লোকেই ভক্তিূৰ্ণভাৱে 
অতি মান-সৎকাৰেৰে আনি নিজৰ মংগলৰ হকে তাবিজত ভৰাই লোৱা দেখা 
যায় । অন্যৰ ধৰ্ম, উপাসনা-পদ্ধতি আক ধৰ্মস্থানৰ প্ৰতি এনেহেন সুৰক্ষা আৰু 
সন্মান প্ৰদৰ্শন কৰাৰপৰা অনুমান হয় হজৰত গিয়াচুদ্দিন আউলীয়া চাহাব শ্ৰেষ্ঠ 
ছুফী দাৰ্শনিক, ধৰ্মগুৰু ইবন আল-আৰৱীৰ পথ অনুসৰণকাৰী আছিল । হজৰত 
ইবন আল আৰৱী, হজৰত মহম্মদ প্ৰদত্ত ইলিম-ই-চিনা বা গোপন বাণীৰ 
ওপৰত প্ৰতিষ্ঠিত ছুফী মার্গৰ৷শবিশ্ব বিশ্ৰুত একনিষ্ঠ সাধক হজৰত হুচেন-বিন- 
মঞ্চুৰ-আলহ্লাজৰ সেৱক আছিল । তেওঁ মঞ্চুৰ আলহ্লাজৰ শিকনিখিনিকো ৰেহা 
লগাই লিপিবদ্ধ কৰিছিল ।” এইজনা দাৰ্শনিক ছুফী ধৰ্মগুৰুৰ মতে পৰমেশ্বৰ 
এক জ্ঞানময় স্বৰূপ । বিশ্ব-প্ৰকৃতি তেওঁতে নিহিত হৈ আছে আৰু তেৱোঁ বিশ্ব 
প্ৰকৃতিৰ প্ৰতি সমলতে আত্রপ্রকাশ কৰিছে।*' ছুফীবাদৰ এনে ব্যাখ্যাই আমাক 
শ্ৰীমন্ত শংকৰ গুৰুৰ- 

‘তুমি সত্য ব্ৰহ্ম তোমাতে প্ৰকাশে জগত ইটো অসন্ত । 
জগততে সদা তুমিয়ো প্ৰকাশা অন্তৰ্য্যামী ভগৱন্ত ॥’ 


এই শিকনিলৈ মনত পেলায় । হজৰত আৰৱী চাহেবে সঁকিয়াইছিল যে যিহেতু 
বিশ্ব-প্ৰকৃতিৰ প্রতি সমলতে পৰমেশ্বৰৰ স্বৰূপ বিকাশ হৈ আছে, সেইবাবে 
তেওঁক বিশ্ব-প্ৰকৃতিৰ যি কোনো সমলৰ মাজেদি সাত্ত্বিক ভাৱেৰে উপাসনা কৰি 
সিদ্ধি লাভ কৰিব পাৰি । সেয়েহে বিশ্বত প্ৰচলিত সকলো দশ্বৰ-উপাসনাৰ 
পদ্ধতি আৰু সমলক চিৰ পৱিত্ৰ জ্ঞান কৰি চলাটোৱেই সৰ্বশ্ৰেষ্ঠ পুণ্যময় 
কায।* অন্যহাতে মূৰ্তি সাজি বা অন্য কোনো জড়-চেতন সামগ্ৰীকেই সশ্বৰময় 
জ্ঞান কৰি কৰা উপাসনাও শুচি আৰু পৱিত্ৰ । হজৰত গিয়াচুদ্দিন আউলীয়া, 
এনে শিকনিৰ একান্ত অনুসৰণকাৰী নোহোৱা হ’লে তেওঁ অসমৰ হিন্দু 
ধৰ্মস্থানত গিয়াচুদ্দিন বাহাদুৰ শ্বাহৰ সৈন্য বাহিনীক হাত দিয়াত বাধা 
নিদিলেহেতেন ৷ এনে কাৰ্যত তেওঁৰ একান্তিকতা নথকা হ’লেও আক্ৰমণকাৰী 
বাহিনীটো উলটি যোৱাৰ পাছত হিন্দু-মুছলমান উভয় পক্ষৰ স্নলেহ-শ্ৰদ্ধা লাভ 
কৰি এই দেশত মৃত্যু পৰ্য্যন্ত থাকিব নোৱাৰিলেহেঁতন । কাৰণ হাজো অঞ্চল 
সেই সময়তে মুছলমান ৰজাৰ শাসন-ক্ষেত্ৰৰ বহুত নিলগত আছিল আৰু 
কোনো মুছলমান শাসকেই এই দেশত স্থায়ী শাসন প্ৰবৰ্তন কৰিব পৰা নাছিল। 

প্ৰবাদ আছে-যে অসমৰ এইজনা প্ৰথম মুছলমান ধৰ্মগুকৱে আৰৱৰ মক্কা 
ক্ষেত্ৰৰপৰা একপোৱা ‘মৃত্তিকা’ আনি হাজোৰ মোকাম পৰ্বতত থকা তেওঁৰ 
আশ্ৰম বা থানত স্থাপন কৰাৰ বাবে এই ক্ষেত্ৰ ‘পোৱা মক্কা’ নামেৰে জনাজাত 
হয় । এই পোৱা মক্কাই অসমৰ মুছলমান ধৰ্মৰ প্ৰধান পৱিত্ৰ ক্ষেত্ৰলৈ 
এনেদৰেই ৰূপান্তৰিত হয় । এই হজৰত গিয়াচুদ্দিন আউলীয়া চাহাবকে কিন্দ্ৰ 
কৰি অসমৰ আদি মুছলমান সমাজে বংগলৈ ঢাপলি নমৰাকৈয়ে, ইয়াতেই 
ধৰ্মচ্চৰ সুবিধা লাভ কৰিলে যদিও অসমৰ এই আদি মুছলমান সমাজখন 
ত্ৰয়োদশ শতিকাৰ মাজভাগৰেপৰাই বংগৰপৰা নিগৰি অহা ব্যৱসায়ী আৰু 
বৃত্তিয়াল তুৰ্কী মুছলমান লোকেই গঢ়ি তুলিছিল ৷ 

ছুফী পন্থাই ্ৰশ্বৰ উপাসনাৰ বাবে জিকিৰ-ই-জালি আৰু জিকিৰ ই- 
খাফি এই দুই পদ্ধতিত গুৰুত্ব দিয়ে । জিকিৰ ই জালি পদ্ধতিত একান্ত ভাৱে 
ঙ্ৰশ্বৰ ভক্তিত নিমগ্ৰ হৈ মুক্ত কণ্ঠেৰে তেওঁৰ নাম-কীৰ্তন কৰাই ঘাইকথা আৰু 

জিকিৰ-ই-খাফি পদ্ধতিয়ে একান্ত মনৰে দীশ্বৰৰ নাম স্মৰণ কৰাত প্ৰাধান্য 
দিয়ে । অসমৰ নৱ বৈষ্ণৱ ধৰ্ময়ো নাম-কীৰ্তন আৰু ভগৱানৰ নাম স্মৰণ কৰাত 
প্ৰাধান্য দিয়াৰ বাবেই এই বৈষ্ণৱ ধৰ্মক নাম-ধৰ্ম বোলা হয় । জিকিৰ-ই-জালি 
পদ্ধতিত দসীশ্বৰৰ নাম গাওঁতে নৃত্য বা ভৰি চালনাৰো বিধান আছে । ছুফী 
গুৰু খাজা মাইনুদ্দিন চিন্তি, চিহাবুদ্দিন চুৰাৱৰ্দি, জালালুদ্দিন কামী আদিয়ে 
জিকিৰ-ই-জালিত নৃত্য-গীতক বিশেষভাৱে প্ৰাধান্য দিছিল। চিহাবুদ্দিন চুৰাবৰ্দিৰ 
একান্ত ভক্ত শিষ্য আছিল শ্বেখ জালালুদ্দিন তাবেদি চাহেব । তেওঁ বংগৰ 
পাণ্ডুৱাত বাস কৰি থাকোঁতেই, নৃত্য-গীতেৰে জিকিৰ-ই-জালি পদ্ধতিৰ 
উপাসনা কৰা প্ৰথা প্ৰচলন কৰা বুলি অনুমান কৰা হয় । বংগৰপৰাই পাছত 
এনেধৰণেৰে জিকিৰ-ই-জালি বা জাৰীৰ যোগে উপাসনা কৰা ৰীতি অসমত 
প্ৰৱেশ কৰিছিল বুলি বিশ্বাস কৰা হয় । 

অসমৰ খিলঞ্জীয়া অসমীয়া সমাজত জিকিৰ গীতৰ মাজেৰে সীশ্বৰ 
উপাসনা কৰা ব্যৱস্থা আজিও জনপ্ৰিয় হৈ আছে । ভক্তিমত্ত হৈ উপাসনাকাৰীয়ে 
পদ-চালনা কৰি ঘূৰি-ঘূৰি সমূহীয়াভাৱে প্ৰাৰ্থনা কৰাৰ পদ্ধতিও চলি 
আছিল । মুছলমান জগতত ‘হুজ্জত-আল-ইছলাম’ বুলি প্ৰসিদ্ধ সন্মান লাভ 
কৰা ধৰ্মসাধক আৰু পণ্ডিত ‘আল ঘাজালি’য়ে এনে প্ৰাৰ্থনা-পদ্ধতিক উচ্চ স্থান 
দিছিল । ছুফীবাদৰ আদি কালৰ মতামত আৰু পৰম্পৰাৰ বৰ্ণনা কৰোঁতা পুৰুষ 
‘হুজৱিৰি’য়ে এনে ধৰণৰ উপাসনাত পদচালনা কৰি নচাৰ ব্যৱস্থাক বিশিষ্ট স্থান 
দিছিল । জিকিৰ গীতৰ যোগে দীশ্বৰৰ ‘নাম লোৱা’ বা ‘নাম-কীৰ্তন’ কৰাই 
শ্ৰেষ্ঠ উপাসনা বুলি অসমীয়া জিকিৰ গীতত দঢ়াই কৈছে । ‘কেৱল নাম, কেৱল 
নাম, কেৱল নামে সাৰ, দুচকু মুদিলে বান্দা দিনতে আন্ধাৰ? আকৌ এই নামৰ 
মাহাত্মা ঘোষি কৈছে - ‘এক নামে যত পাপ সংহৰিব পাৰে, পাপীজনে তত 
পাপ কৰিব নোৱাৰে ॥’ 

ছুফীবাদে ধৰ্মগুৰুকো দ্ীশ্বৰৰ সমান স্থান দিয়াত প্ৰাধান্য দিয়ে । অসমীয়া 
জিকিৰেও একেদৰেই গুৰুক বন্দনা কৰিছে - 

‘সদ গুৰু ভজিবা আতমাক চিনিবা 
সিজিব দিলৰে কাম ।’ 


৩৯। ড‘ তাৰাচাদ, পূৰ্বোক্ত গ্ৰন্থ, পৃ- ৮২ 

গুৰু মোক দয়া নাচাৰিবা এ, মই বৰ পাতকী পাপী’ 
আকৌ ‘হক নামে কলিমা, পাকে নামে পীড়’ ইত্যাদি । 


অসমীয়া নৱ-বৈষ্ণৱ ধৰ্ময়ো গুৰুক তেনে স্থান দিয়া প্ৰথাটো মন 
কৰিবলগীয়া । আহোম ৰাজত্ব কালত বৈষ্ণৱ গুৰুৰ মৰ্যাদা ৰক্ষাৰ বাবে 
একাধিকবাৰ দেশত ৰক্তাক্ত বিপ্লৱো ঘটিছিল ৷ ইছলাম ধৰ্মই প্ৰতিজন ব্যক্তিকেই 
নিজক দৰশ্বৰৰ দাস বা বান্দা ৰূপে চিন্তা কৰিবলৈ শিকায় । সেয়েহে ‘খোদাৰ 
বান্দা’ বোলা কথাৰ প্রচলন আছে । অসমৰ হিন্দু-বৈষ্ণৱ পৰন্থায়ো দাস্য 
ভক্তিকেহে সৰ্বোচ্চ স্থান দিছে । শ্ৰীমন্ত শংকৰদেৱে নিজক ‘কৃষ্ণৰ কিংকৰ, 
কিংকৰ শংকৰ’ বুলি আৰু শ্লীমাধৱদেৱে নিজক ‘মাধৱ দাস’ বুলিহে উল্লেখ 
কৰিছে । ইছলাম ধৰ্মতো তপস্বীনী বাবীয়াই (৭১৮-৮৩১ খ্ৰী.) নিজক দীশ্বৰৰ 
নিকৃষ্ট দাসী ৰূপেহে চিন্তা কৰাত প্ৰাধান্য দিছিল । ভাৰতৰ বিভিন্ন ঠাইত প্ৰচলিত 
বৈষ্ণৱ পন্থাবোৰত ভক্তৰ মাজত দাস্য ভাৱক অসমৰ বৈষ্ণৱসকলৰ সমান 
প্ৰাধান্য দিয়া দেখা নাযায় | অসমীয়া বৈষ্ণৱ ধৰ্মৰ সমাজত এনে দাস্য ভাৱক 
প্ৰাধান্য দিয়াৰ ব্যৱস্থা কিদৰে উৎপত্তি হ’ল আৰু ইয়াৰ উৎপত্তিত ইছলামৰ কিবা 
প্রভাৱ আছেনে নাই সেই কথা ডাঠি কোৱা টান । কিন্তু এটা কথা সঠিকভাৱেই 
ক’ব পাৰি যে অসমীয়া হিন্দু আৰু মুছলমান উভয় পক্ষই নিজক পৰমেশ্বৰৰ 
দাস বুলিয়েই অন্তঃকৰণেৰে অনুভৱ কবে । 

১৩৩৫-৪০ খ্ৰীষ্টাব্দসানৰপৰা বংগদেশৰ তুকী শাসকসকলে নিজৰ 
স্বাধীনতা স্থায়ী কৰি ৰাখিবৰ বাবে দেশৰ হিন্দু-মুছলমান প্ৰজাৰ সংহতি আৰু 
দেশৰ ধন-বল,ৰণ-বল বৃদ্ধিৰ কেনে ব্যৱস্থা লৈছিল সেই কথা আগতে উল্লেখ 
কৰি অহা হৈছে। অসমৰ লগত বংগৰ সংস্পৰ্শ অধিক বৃদ্ধি কৰাৰ বাবেই সেই 
সময়ৰপৰা বংগদেশৰ ব্যৱসায়ী, বৃত্তিয়ান আদি লোকৰ অসমত সমাগম আৰু 
বসবাসে অসমৰ মুছলমান সমাজখন অধিক সবল হোৱাত সহায় কৰিছিল । 
বংগৰ তুকী মুছলমান শাসকসকলে প্ৰজাৰ এঁক্যক সুদৃঢ় কৰাৰ বাবে লোৱা 
ব্যৱস্থাই বংগৰ হিন্দু-মুছলমান প্ৰজাৰ মাজত বুজা-পৰা, দিয়া-লোৱা আৰু 
সহৃদয়তা বৃদ্ধি’ কৰিবলৈ ধৰিছিল । অসমতো সেই পৰিবেশৰ প্রভাৱ 
পৰিছিলহি । ফলত অসমত গঢ় লৈ উঠা মুছলমান সমাজখনেও অন্যান্য প্ৰজাৰ 
সমাজৰ লগত অধিক প্ৰীতিৰে ওচৰ চপাৰ সহায়ক হৈছিল । বংগদেশৰ তুকী 

মুছলমান ৰজাসকলে ১৩৪০ খ্ৰীষ্টাবমানৰপৰা আৰম্ভ কবা এই বংগীয় 
জাতীয়তাবাদৰ ফলত এশবছৰৰ ভিতৰত বংগত যি পৰিবৰ্তন ঘটিছিল তাৰ ফলত 
দেশৰ তুকী-মুছলমানৰ ৰাজ সিংহাসনত হিন্দু লোকেও বহি, দেশ শাসন কৰাৰ 
সুবিধা হৈছিল । হিন্দু ৰাজপুত্ৰই মুছলমান ধৰ্ম গ্ৰহণো কৰিছিল৷”"এনে পৰিবৰ্তনৰ 
আদৰ্শই অসবাসীকো উৎসাহিত কৰাটো স্বাভাৱিক । বংগদেশী প্ৰজাৰ এই একা, 
আৰু চুলতানসকলৰ বদ্ধিত বল-শক্তিয়ে কিন্তু অসমৰ বজাসকলকো নিজৰ 
বল-বৃদ্ধিৰ বাবে যত্ৰপৰ হ’বলৈ বাধ্য কৰিছিল । প্ৰকৃততে এই সময়ছোৱাত 
অসমৰ সীমান্তত তুকী নেতাই দুই-এটা লুপ্তন কাৰ্যও চলাইছিল । ৰাজনৈতিক 
দিশত অসমৰ বজাসকলে নিজক সমৰ্থবান আৰু সষ্টম কৰি বখাৰ বাবে বংগৰ 
ৰণ-শক্তিৰ কৌশল আৰু চৰকাৰৰ গতি-মতিৰ সঠিক বতৰা আহৰণ কৰাৰ 
প্ৰয়োজন বাঢ়িছিল। এনে কার্যত অসমৰ বজা-প্ৰজা উভয়ে অসমত আহি বাস 
কৰি থলুৱা যেন হৈ পৰা মুছলমান আৰু অন্য নৱাগতৰ সহায়তো যথেষ্ট নিৰ্ভৰ 
কবিছিল। ফলত নৱাগতসকলক নিজৰ মাজলৈ সুমুৱাই লোৱাৰ বাবে অধিক 
যত্ৰবান হৈছিল। এনেদৰেই অসমীয়া থলুৱা সমাজৰ লগতে ইয়াতে গঢ়ি উঠা 
মুছলমান সমাজৰ প্ৰীতিপূৰ্ণ সমন্ধ দৃঢ় হৈ পৰিছিল। ইয়াক আকৌ অধিক প্ৰসাৰ 
আকু গভীব কৰি তুলিছিল হজবত গিয়াচুদ্দিন আউলীয়াই এইদেশত প্ৰচাৰ কৰা 
ধৰ্মৰ উদাৰ পন্থাই। পুৰণি বুৰঞ্জীত একাধিক গিয়াচুদ্দদৰ নাম পোৱা যায় বাবে 
ধৰ্মগুৰু গিয়াচুদ্দিন কোনজন আৰু কেতিয়া অসমত আছিল তাৰ বিচাৰত 
খোকোজা লাগে। কিন্তু কিংবদন্তীৰ গিয়াচুদ্দিন আউলীয়া চাহেবেই ১৩২৩- 
২৪ বৰীষ্টাব্দত অসমলৈ গিয়াচুদ্দিন বাহাদুৰ শ্বাহ্ৰ বাহিনীৰ লগত অহা অসমত 
মুছলমান ধৰ্মগুৰুৰূপে বাস কৰা বুলি জনসমাজত দৃঢ় বিশ্বাস প্ৰচলিত। অসমৰ 
মুছলমানসকলৰ সমানেই হিন্দুসকলেও আউলীয়া চাহেবেক শ্ৰদ্ধা-ভত্তিৰে স্মৰণ 
কৰাৰপৰা বিশ্বাস হয় যে, যদিও তেওঁ মুছলমান ধৰ্ম গুক আছিল, তথাপি তেওঁ 
উভয় পক্ষৰ সন্মিলিত সমাজৰো অন্যতম নায়ক হৈ উঠিছিল। হাজোৰ পোৱা 
মক্কা থান আৰু মাধৱ মন্দিৰৰ মাজত থকা পৱিত্ৰ ভাৱ-ভক্তিয়েও ইয়াৰ সাক্ষী 
দি আহিছে। 

মুছলমানসকলে ভাৰতত প্ৰতিপত্তি স্থাপন কৰাৰ ফলত বৰ্ণাশ্ৰম বিদিৰ্ণ 
ভাৰতীয় হিন্দু সমাজৰ নিম্ন বৰ্ণৰ লোকে জাকে জাকে সমস্বত্ববাদী ইছলাম ধৰ্মলৈ 
৪০ বায়টোধুবী, পূৰ্বোক্ত প্ৰস্থ, পৃ- ৩৩৭, 

ধৰ্মান্তৰিত হৈছিল বুলি অনেকে মত প্রকাশ কৰে। বংগদেশত এনে অৱস্থা 
অধিক বলেৰে চলে বুলিও কোৱা হয়। কিন্তু বংগৰ বিষয়ে থকা ফাঁচী বুৰঞ্জীৰ 
বিৱৰণ আৰু বংগীয় সাহিত্যৰ ইতিহাসে এনে ধৰণৰ বতৰা বহন কৰা নাই।* 
মুছলমানসকল ভাৰতত প্ৰৱেশ কৰাৰ আগে আগেই হিন্দু পৌৰাণিক ধৰ্মৰ 
প্ৰতিষ্ঠাপনৰ চেষ্টাৰ বাবে বৰ্ণভেদেহীন বৌদ্ধধৰ্ম উচ্ছেদৰ সংগ্ৰামক বলি কৰা 
হৈছিল আৰু সফলো হৈছিল। এই সংগ্ৰামত জন সমাজত বৰ্ণাশ্ৰম ধৰ্মৰ সংস্কাৰ 
কৰি শিথিল কৰাৰো চেষ্টা চলিছিল। বৌদ্ধ ধৰ্মৰ প্রভাৱ ভাৰতত সুধী সমাজত 
পৰা নাছিল যদিও চহা সমাজত ইয়াৰ প্রভাৱ এক বিগলিত ৰূপত বৈ আছিল। 
বংগৰ নিয় বা চহা সমাজত এনে বৌদ্ধীয় প্ৰভাৱ যথেষ্ট আছিল। ফলত বংগৰ 
সুধী সমাজ আৰু চহা সমাজৰ মাজত নিজ নিজ প্ৰভাৱ বক্ষাৰহে টনা-আজোৰা 
চলি আছিল আৰু ৰাজ পৃষ্ঠপোষকতাত সুধী সমাজে অধিক শক্তি লাভ কৰি 
আছিল। কিন্তু বংগত তুকী মুছলমান ৰাজ প্ৰতিষ্ঠা হোৱাত এই থলুৱা সৃুধী 
সমাজৰ বিপৰ্যয় ঘটিছিল, ফলত চহা সমাজৰ উল্লাস বাঢ়িছিল। তাতে আকৌ 
বৰ্ণভেদহীন বৌদ্ধ প্ৰভাৱপূৰ্ণ এই সমাজৰ লগত সমস্বত্ববাদী ইছলমাৰ প্ৰীতি 
ঘটাত অৱস্থাৰ স্বৰূপ সলনি হৈছিল। অসহায়বোধ কৰা সুমী সমাজে চহা সমাজ 
আৰু ইছলামৰ প্ৰতি গ্ৰীতি ক্ষোভৰ সৈতে বহন কৰি থাকিব লগা হৈছিল।: 
অসমৰ জন-সমাজৰ ক্ষেত্ৰত এনে সমস্যাৰ উদ্ভৱ হোৱা নাছিল বুলি 
ক’ব পাবি। কাৰণ অসমৰ জ্ন-সমাজত বৰ্ণভেদ প্ৰথাতকৈ ‘কুলভেদ’ প্ৰথাহে 
যুগান্তৰ জুৰি চলি আহিছিল। এই কুলভেদ প্ৰথাও আকৌ ভাৰতীয় বৰ্ণভেদ 
প্ৰথাৰ সমান কঠোৰ নাছিল। কুলম্ৰষ্ট লোকে উদ্ধাৰ লভাৰ ব্যৱস্থাও আছিল। 
বৰ্ণাশ্ৰম ভেদত বৰ্ণৰ পতন ঘটিলে পুৰুষানুক্ৰমে পতিত হৈ ৰয়। অসমৰ কোচ, 
সমস্থান থাকে । সেইবাবে অসমৰ জন-সমাজত নিম্ন বৰ্ণ বা নিপীড়িত খাপৰ 
বুলি শ্ৰেণী প্ৰায় নাছিলেই । হিন্দুৰ বৰ্ণাশ্ৰম পদ্ধতিৰ প্রভাৱত অসমত মাত্ৰ বাহ্মণ 
আৰু শুদ্রৰ এই দুটা বৰ্ণহে বৰ্তি আছিল। কিন্তু এই বৰ্ণভেদ অন্য ঠাইৰ দৰে 
কঠোৰ নাছিল। অসমৰ ব্ৰাহ্মণ সমাজ আকৌ কেৱল আৰ্যমূলীয় বৰাহ্মণেই নহয় 
অন্য মূলৰ ব্ৰাহ্মণৰ উল্লেখো প্রাচীন তামৰ ফলিসমূহত আছে। অসমৰ ব্ৰাহ্মণৰ 
উদাৰতাৰ প্ৰতি লক্ষা কৰিয়েই প্রাচীন কালৰ ৰজাসকলে তাম্ৰ-শাসনৰ যোগে 
৪১ প্রমথ চৌধুবী - প্ৰাচীন বঙ্গ সাহিত্যে হিন্দু-মুছলমান, পৃ- ৩-৪ 
॥২।৷ প্ৰমথ টৌধুবী, উল্লিখিত গ্ৰন্থ, পৃ- ৫-৭ 


ন্ূ 


কৰিবলগীয়া হৈছিল। এনে অঞ্চলত অন্যৰ প্রৱেশ নিষিদ্ধ আছিল। 

ধৰ্মীয় কাৰ্য বা অনুষ্ঠানত অসমৰ প্ৰজাৰ বিভিন্ন কুলত কোনো কোনো 
ক্ষেত্ৰত প্ৰভেদ নথকা নহয়। কিন্তু এনে পাৰ্থস্যক ‘কুলাচাৰ’ বুলি সকলোৱে 
মুক্তভাৱে মানি আহিছিল। আনকি পৌৰাণিক প্ৰথাত চলা পূজা-উপাসনাতো, 
পৌৰাণিক বিগ্ৰহৰ ক্ষেত্ৰতো এনে কুলাচাৰ ব্যৱস্থা সমগ্ৰ জনগণে গ্ৰহণ কৰি 
চলি আহিছিল। উদাহৰণ স্বৰূপে হাজোৰ মাধৱ মন্দিৰত হিন্দু আৰু 
বৌদ্ধলোকে, কামাখ্যা মন্দিৰত আৰ্য ব্ৰাহ্মণ আৰু কছাৰী কুলৰ লোকে একে 
বেদী আৰু একে বিগ্ৰহক নিজ নিজ বিধি মতে উপাসনা কৰি আহিছিল। এই 
কাৰ্যই সমাজত কোনো বিভেদ বা আউল লগাব পৰা নাই। যুগে যুগে ধৰ্মীয় 
কাৰ্যৰ ক্ষেত্ৰতো অসমত এনে ব্যৱস্থা চলি অহাৰ বাবেই ইছলামীয় 'পদ্ধতিৰে 
ঙ্ৰশ্বৰ উপাসনা কৰোঁতে আৰু অসমত থিতাপি লোৱা মুছলমানসকলক বৃহত্তৰ 
অসমীয়া সমাজে সাৱটি লোৱাত কোনো অসুবিধা নহ’ল। ফলত অসমবাসীয়ে 
এই নৱগঠিত মুছলমান সমাজৰ লোকক প্ৰাচীন থলুৱা কোচ, কায়স্থ, চুতীয়া, 
ব্ৰাহ্মণ আদি কুলৰ দৰে তেনে এক কুলৰ লোক ৰূপে সহজে গ্ৰহণ কৰি 
এওঁলোককো খিলঞ্জীয়া কামৰূপী বা অসমীয়া জাতিৰ অংগৰূপেই গ্ৰহণ কৰিলে। 
ধৰ্মৰ ভিত্তিত কোনো জনসমষ্টিক নামকৰণ কৰা প্ৰথা অসমত নাই। সেইবাবে 
এই মুছলমানসকলক বোধহয় আদিতে ‘বংগাল বা বংগলুৱা’ আৰু পাছলৈ 
গড়ীয়া কুলৰ লোক বুলি অভিহিত কৰাৰ ব্যৱস্থা হয়। ইয়াৰ ফলতেই যদি 
কোনোৱে এতিয়াও ইছলাম ধৰ্মী লোক এজনক মুছলমান নামেৰে উল্লেখ কৰে, 
তেতিয়াই প্ৰশ্ন উঠে অসমীয়া হয়নে নহয় বুলি। 
দেৱীৰ বাবে বিভিন্ন কুলৰ লোকে কৰা উপাসনাক পৱিত্ৰ মাহাত্ময-পূৰ্ণ বুলি 
অসমবাসীৰ সকলো কুলৰ লোকে একান্তভাৱে ভক্তি প্ৰদৰ্শন কৰাৰ যি প্ৰথা 
চলি আহিছিল, সেই ৰীতি, ছুফী ধৰ্ম গুৰু ইবন-আল-আৰবী আৰু গিয়াছুদ্দিন 
আউলীয়াৰ ধৰ্ম শিকনিৰে প্ৰায় সদৃশ হৈ পৰিছিল। ফলত অসমৰ খিলঞ্জীয়া 
জনতাই নতুনকৈ অহা ইছলাম ধৰ্মক সুহৃদ যেন জ্ঞান কৰাত বাধা নাথাকিল। 
কঠোৰ এক দীশ্বৰবাদী মুছলমানসকলেও সমানভাৱেই অসমবাসীৰ এই ধৰমীয় 
সদাচাৰ পালন কৰাত পিছ নপৰিল । আজিও অসমত খিলঞ্জীয়া মুছলমান 
লোকে ছুফীগুৰু ইবন আৰৱীৰ দৰ্শনৰ দৰে নিজৰ গাঁৱৰ কাষত বা বাটৰ কাষত 


শ্ং৯ 


থকা হিন্দু বা জনজাতীয় উপাসনাৰ থান পাৰ হওঁতে গভীৰ সাত্ব্বিক ভাৱ প্ৰদৰ্শন 
কৰে । প্ৰয়োজন সাপেক্ষে নিজে বা আওপকীয়াকৈ তেনেবোৰ থানলৈ অৰ্থ 
নিদিয়াকৈ নাথাকে । অসমীয়া বৈষ্ণৱ পন্থী লোকেও এইদৰেই অন্য দেৱ-দেৱীৰ 
স্থানত প্ৰয়োজন হ’লে ‘বিষ্ণু বুদ্ধি’ কৰি বা বিষ্ণুজ্ঞান কৰি অৰ্ঘ্য বা প্রণতি 
জনায় । যদিও ধৰ্মীয় নিৰ্দেশমতে তেনেস্থান বা গৃহলৈকো নাযাবলৈ বা প্ৰসাদ 
নাখাবলৈ কোৱা হৈছে । অসমৰ হিন্দু-মুছলমান দুয়ো পক্ষৰ মাজৰ একাত্মতা 
ভাৱ অতিশয় দৃঢ় হৈ এঁক্য আৰু প্ৰীতিৰ পথ এনেভাৱে সুদৃঢ় কৰিলে যে মহা 
বিপৰ্যয়ৰ মাজতো কোনোৱে কাকো এবিব নোৱবা হ'ল । এনে অৱস্থা 
দেখিয়েই মিৰজুল্লাৰ লগত অহা বুৰঞ্জী লেখক চাহাবুদ্দিন তালিছে অসমীয়া 
মুছলমানৰ প্ৰতি শ্লেষময় উক্তি কৰিব লগা হৈছিল। 

এটা প্ৰচলিত জনবিশ্বাত মতে শ্ৰীমন্ত শংকৰদেৱে দেশত প্ৰথমটো নামঘৰ 
স্থাপন কৰোতে তাৰ প্ৰধান বা ঘাই খুঁটাটো স্থাপন কৰবাৰ ভাৰ তেওঁৰে মুছলমান 
সংগী চান্দ খা ফকীৰক দিছিল । সেই খুঁটা স্থাপন কৰোতে চান্দ খাই ‘লা- 
ইলাহা’ বুলি আৰৱী স্তোত্ৰ উচ্চাৰণ কৰাৰ বাবে সেই ঘাই খুঁটাক ‘লাই’ খুটা 
বোলা নিয়ম প্ৰচলন হ’ল বুলি জন সমাজত বিশ্বাস আছে । কোনো কোনোৰ 
মতে ‘লাই’ আহোম ভাষাৰ শব্দ । ইয়াৰ অৰ্থ হ’ল প্রধান । সেয়েহে 
নামঘৰবোৰৰ প্ৰধান খুঁটাক ‘লাইখুটা’ বোলা হয় । কিন্তু যি সময়ত শ্ৰীমন্ত 
শংকৰদেৱে দেশৰ প্রথম নামঘৰটো তবিছিল, সেই সময়ত এই লুইত তৃমিখণ্ড 
কোচবিহাৰ, কোচ হাজো আৰু আহোম ৰাজ্য কূপেৰে তিনিখন স্বতন্ত্ৰ ৰাজ্যত 
বিভক্ত আছিল । প্ৰথম নামঘৰটো স্থাপন কৰা হৈছিল কোচ-হাজো ৰাজ্যত । 
সেই সময়ত আহোম ৰাজ্যলৈ ইছলাম ধৰ্ম আৰু নৱ-বৈষ্ণৱ ধৰ্মৰ প্রভাৱ 
সোমাবলৈ বাকী আছিল । এনে সমাদয়তাৰ বৃদ্ধিয়ে হিন্দু-মুছলমান পৰস্পৰে 
প্রস্পৰক ধৰ্মতত্ত্ব চৰ্চাত সমানে ভাগ লগোৱাৰ পথ মুকলি কৰিলে । অসমীয়া 
টোকাৰী গীত, দেহবিচাৰৰ গীত, ৰাতিখোৱা সম্প্ৰদায়ৰ ‘চিয়া গীত’ আৰু এই 
সম্প্ৰদায়ৰ ভক্তৰ মাজত গড়ীয়া গোসাই আৰু গড়ীয়া ভকতৰ উৎপত্তিয়ে আৰু 
অসমীয়া জিকিৰত এই হিন্দু ধৰ্মীয় গীতবোৰৰ অংশৰ ব্যৱহাৰে এইদৰে দুয়ো 
পক্ষৰ মাজত একেলগে দুয়ো ধৰ্ম চৰ্চাৰ সুন্দৰ উদাহবণ দাঙি ধৰিছে । 

পঞ্চদশ শতিকাত বংগৰ ৰাজনৈতিক জীৱনত এক বিশেষ পৰিবৰ্তন 
ঘটে । দেশখনৰ তুকী শাসনকৰ্তাসকল সবল হৈ অখণ্ুডপূৰ্ণ স্বাধীনতা উপভোগ 
কৰি বংগদেশী লোকক সকলো প্ৰকাৰে এক স্বতন্থু জাতি কাপে গঢ়ি তোলে । 


0 


তাৰ কাৰণে ভাষা, সাহিত্য, ধৰ্মীয় আৰু সাংস্কৃতিক জীৱনৰ পূৰ্নবিন্যাসৰ কাম 
দ্ৰুত গতিত আগবাঢ়ে । সেই সময়ত অৰ্থাৎ পঞ্চদশ শতিকাত অসমৰ সামাজিক 
জীৱনতো এক মহা সংস্কাৰৰ আবম্ভ হয় । ৰাজনৈতিক ক্ষেত্ৰত অৱশ্যে কমতা 
অঞ্চলৰ খেন বংশী ৰজাৰ লগত বংগৰ চুলতানৰ দীঘ্বলীয়া সমৰ আৰম্ভ 
হৈছিল । সমাজ সংস্কাৰৰ ক্ষেত্ৰত নৱ-বৈষ্ণৱ ধৰ্মৰ প্ৰতিষ্ঠাতা শ্ৰীমন্ত 
শংকৰদেৱৰ প্রভাৱ ক্ৰমাৎ বৃদ্ধি পাবলৈ ধৰে । বংগদেশতো মুছলমান 
ৰজাসকলে হিন্দু-মুছলমানৰ এক্য সাধনত বিশেষ ব্যৱস্থা লৈছিল । এই 
ৰজাসকলে হিন্দুৰ শাস্ত্ৰ, সংস্কৃতৰপৰা বংগ ভাষালৈ অনুবাদ কৰায় । হিন্দুসকলৰ 
ধৰ্ম চ্ঠাত সহায় কৰি পৰোৱানা জাবি কৰি উল্লেখ কৰে - 


‘দেৱ পূজা কৰ মুখে যজ্ঞ হোম দান । 
হাট ঘাট মানা নাই কৰ গঙ্গা স্নান ॥ 


মুছলমান ৰজাৰ শাসন চলা বাবে কোনো গোড়া মুছলমানে আহ্লাদিত হৈ 
হিন্দুক অৱমাননা কৰিলে তাৰো প্ৰতিবিধান কৰিবৰ বাবে হিন্দুসকলক অধিকাৰ 
দি ঘোষণা কৰিলে = 

‘আপোন ইচ্ছায়ে মব প্ৰাণ পাছে ৰাখ ।” 


এনে ব্যৱস্থাৰ ফলত সামাজিক জীৱন সুস্থিব হৈ সৱল জাতীয়বোধৰ 
বৃদ্ধি হ’ল । ইয়াৰ ফলতে ধম্মীয় সম্প্ৰীতিয়ে এনে ৰূপ ল’লে যে মুছলমান 
ব্যক্তিয়ে স্ব-ধৰ্ম এৰি বৈষ্ণৱ ধৰ্মত দীক্ষিত হ’ল । ধৰ্মপ্ৰাণ মুছলমান সত্যপীৰে 
উদ্ভাৱন কৰা দ্শ্বৰ-উপাসনা পদ্ধতি সত্যনাৰায়ণ পূজাৰূপে হিন্দু সমাজতো 
প্ৰচলিত হ’ল । হিন্দু-মুছলমান দুয়োপক্ষই এইজনা পীৰক ‘যেই সত্য নাৰায়ণ 
সেই সত্য পীৰ, এক নামে দুয়ো স্থানে হয়েছে জাহিৰ’ বুলি দুয়োপক্ষৰে এজন 
ধৰ্মীয় নেতাৰূপে মানি ল’লে । 

অসমতো একেদৰেই শ্ৰীমন্ত শংকৰদেৱৰ সংগী চান্দৰ্খীক ‘কৱীৰ গোসাই’ 
বুলি হিন্দু-মুছলমান উভয়ে সেৱা জনালে । পাছলৈ একাধিক মুছলমান লোকে 
শংকৰী নৱ বৈষ্ণৱ ধৰ্মও গ্ৰহণ কৰিলে আৰু অনেকে এই ধৰ্মৰ প্রতি আসক্তি 
প্ৰকাশ কৰিলে। মাধৱদেৱৰ শিষ্য জয়হৰিও মুছলমান লোক আছিল। ৰিচালত 
উচ চুহাদা নামৰ ফাৰ্চী বুৰঞ্জীত উল্লেখ আছে যে অসমৰ খেন ৰজা চক্ৰধ্বজ 

আৰু বঙ্গৰ তুকী চূলতানৰ মাজত এই সময়ত যি তুমুল সংঘৰ্ষ চলি আছিল 
সেই সংঘৰ্ষৰ ওৰ পৰিছিল ধৰ্মৰ প্রভাৱত । বংগৰ ধৰ্মপ্ৰাণ সেনাপতি ইছমাইল 
মাহাত্ম্য প্ৰকাশ কৰি খেন ৰজা চকুধ্বজক বিমুগ্ধ কৰি ইছলাম ধৰ্মত দীক্ষিত 
কৰে । ফলত এই দীৰ্ঘকলীয়া যুদ্ধৰো ওৰ পৰে । চক্ৰধ্বজৰ পৰিয়াল অৱশ্যে 
ধৰ্মান্তৰিত নহ’ল । তেওঁৰ উত্তৰাধিকাৰী পুত্ৰ নীলাম্বৰে বজা হৈ বংগৰ নৱাব 
পৰিয়ালৰ এক অনিন্দ্য সুন্দৰী কন্যাক বিবাহ কৰাই কুঁৱৰীকপে লয় । এই 
কুঁৱৰীক হিন্দু ধৰ্মত দীক্ষিত কৰি বিবাহ কৰাৰ বাবে তেওঁ সুশুদ্ধি গৰমা কুঁৱৰী 
নামেৰে প্ৰখ্যাত হয় । পাছত এওঁৰ চৰিত্ৰগত কথাৰ বাবে নীলাম্বৰ ৰজাৰ লগত 
গৌড়ৰ নবাবৰ দীঘলীয়া যুদ্ধ হয় । মহল্মদ বখতিয়াৰৰপৰা ইছলাম ধৰ্ম গ্ৰহণ 
বোধহয় এই ধৰ্ম গ্ৰহণ কৰা দ্বিতীয়জন নায়ক হ’ব পাৰে । আকৌ সেই 
সময়ছোৱাৰ ভিতৰতে আহে'ম ৰজা চুহুংমুঙেও, হাৰমতি, দাৰমতি আৰু চাৱালৈ 
নামৰ তিনিগৰাকী মুছলমান কুঁৱৰীক বিয়া কৰাইছিল ৷ 

ৰাজনৈতিক ক্ষেত্ৰত দীৰ্ঘকাল কঠোৰ সংঘৰ্ষ চলি থকা সত্ত্বেও অসম 
আৰু বংগৰ উচ্চ বৰ্গৰ হিন্দু-মুছলমান সমাজত এনে প্ৰীতিৰ উন্মেষ 
ঘটিছিল । ইয়াৰপৰাই বুজিব পাৰি যে নিৰন্তৰে বিভিন্ন ধৰণৰ লেনা-দেনা 
সহৃদয়তাৰে চলি থকা বংগ-অসমৰ সাধাৰণ হিন্দু-মুছলমানৰ সংস্পৰ্শ আৰু 
অধিক প্ৰসাৰ আৰু নিষ্ঠাপূৰ্ণ হৈ গভীৰ হৈ পৰিছিল । ইতিমধ্যেই আকৌ 
বংগদেশৰ ভিতৰতো এই দুয়ো সম্প্ৰদায়ৰ মাজত এনে ধৰণৰ বুজা-পৰা 
বিশেষভাৱে বৃদ্ধি হৈ ধৰ্ম-দৰ্শনৰ ক্ষেত্ৰও স্পৰ্শ কৰি গৈছিল । অসমৰ জন- 
সমাজ ধৰ্মৰ দিশত বংগতকৈ অনেকখিনি উদাৰ আছিল । কাৰণ ইয়াত নানা 
জাতি-উপজাতিৰ বিভিন্ন ধৰণৰ ধৰ্ম চর্দ্প হিন্দু ধৰ্মৰ লগতে প্ৰাচীন কালৰপৰাই 
চলি আহিছিল । সেইবাবে অসমৰ জন-সমাজে মুছলমান ধৰ্মৰ প্ৰতিও উদাৰ 
ভাৱ ল’ব পাৰিছিল আৰু সম্ভৱস্থলত ধৰ্মানুষ্ঠানৰ অনেক কৰ্মত অংশ লোৱাত 
বাধা নাছিল । এনে পৰিবেশ থকাৰ বাবে অসমলৈ আহি বসবাস কৰা 
মুছলমানসকলেও একে নিষ্ঠা আৰু সহৃদয়তাৰে হিন্দুসকলৰ ধৰ্ম অনুষ্ঠানৰ 
অনেক কৰ্মত যোগ দিয়াত অসুবিধা নহৈছিল । সেয়েহে ধৰ্ম-পূজা আৰু মনসা 
পূজাৰ আংগিক কৰ্মৰ ওজ্জাপালি অনুষ্ঠানত মুছলমান শিল্পীয়ে নিঃসঙ্কোচে 
অংশগ্ৰহণ কৰিছিল । এই মুছলমান শিল্পীৰ স্ৰান্সৰপৰা অনেক দক্ষ ওজাও 

ওলাইছিল । মঙ্গলদৈ অঞ্চলত এনে শিল্পী ওজাসকলৰ বসাত ঠাই এখন 


___> ওজাপাৰা’ নামেৰে প্ৰধ্যাত হৈছিল । শিৱসাগৰৰ শিৱ মন্দিৰৰ বৰ পূজাত ঢোল 


বজাই সেৱকক ভক্তিত মত্ত কৰিব পৰা অবিস্মৰণীয় লোক ‘কেৰকণ গৰীয়া’ৰ 
দৰে একাধিক মুছলমান শিল্পীৰ উদ্ভৱ হৈছিল । 

ধৰ্ম-দৰ্শনৰ ক্ষেত্ৰতেই যেতিয়া হিন্দু-মুছলমানে এনেদৰে পৰস্পৰে 
পৰস্পৰক হৃদয়ৰ মণিকূটত প্রৱেশ কৰাৰ সুবিধা হৈছিল, তেনে ক্ষেত্ৰত 
ব্যাৱহাৰিক অৰ্থাৎ সাম্পদিক ([/৷০0]) জীৱন আৰু মেধা-বুদ্ধি বা চিন্তাৰ 
সাধাৰণ ক্ষেত্ৰত অথবা সংস্কৃতিত কেনে বিশাল আদান-প্ৰদান চলিব পাৰিছিল 
তাক সহজেই অনুমান কৰা যায় । 

অসমৰ হিন্দু জনসংখ্যাৰ তুলনাত মুছলমান জনসংখ্যা যদিও অনেক 
কম আছিল তথাপি দেশৰ সাম্পদিক বা দ্ৰৱ্য-সংস্কৃতিলৈ (}/[ ৷৷191 
00006) তেওঁলোকৰ অৱদান যথেষ্ট পৰিমাণৰ বুলি নশলাগি নোৱাৰি । 
সাজ-পোছাক, খোৱা-বোৱাকে ধৰি চিন্তা-চৰ্চা, কৰ্ম-পদ্ধতি আৰু সৌন্দৰ্যবোধৰ 
প্ৰকাশ ক্ষেত্ৰলৈকে এই সাম্পদিক সংস্কৃতিৰ সকলো দিশতে এইমুঠি অসমীয়াৰ 
প্ৰভাৱৰ ৰূপৰেখা যথাৰ্থই দৃষ্টি আকৰ্ষক । এইবোৰ দিশৰ দুটামান কথা ইয়াত 
উল্লেখ কৰা সম্ীচীন বুলি মই অনুভৱ কৰিছোঁ । 


সাজ-পোছাক 


বস্ত্াভৰণ, অলংকাৰ, প্রসাধন আদিয়ে এটা জাতিৰ ৰুচি-অভিৰুচি, 
চিন্তা-কল্পনা আৰু সৌন্দৰ্যবোধ সম্যকৰূপে প্ৰকাশ কৰে । অসমৰ প্ৰাচীন 
ৰজাসকলৰ তাম্ৰ-শাসন আকু বুৰঞ্জীৰ উপৰি জনতাৰ মাজত চলি অহা লোক- 
কথা আদিয়ে অসমীয়া মানুহৰ এনে সম্ভাৰৰ যি লেখ দাঙি ধৰে তাৰপৰাই 
সহজে বুজিব পাৰি যে এই জাতিটো প্রাচীন কালৰেপৰাই সুকচিপূৰ্ণ কৰ্ম, চিন্তা 
আৰু সংস্কৃতিৰ অধিকাৰী হৈ আহিছে । সু-চিন্তাৰ বলতেই অসমবাসীয়ে আনৰ 
সুন্দৰ সমলক আদৰি নিজৰ ৰুচিত খাপখোৱাকৈ বাচি-বিচাৰি আহৰণ কৰি 
আহিছে । মুছলমানসকলে অসমত প্রৱেশ আৰু বসবাস কৰাৰপৰা 
তেওঁলোকৰপৰাও এনে ধৰণৰ সামগ্ৰী বা তাৰ আৰ্হি লৈ থলুৱা লোকসকলে 
বিভিন্ন সমলৰ সংস্কাৰ আৰু সংযোজন নকৰাকৈ থকা নাছিল । সাজ-পোছাকৰ 
ক্ষেত্ৰত যুগমীয়া অসমীয়া বস্তরভূষণ, চেলেং, খনীয়া কাপোৰ, চুৰীয়া, দগলা, 
বকলচালা, নিমা, জলি চোলা আদিৰ লগতে মুছলমানী ফটোচোলা, চাপ-কন্‌ 

চৌকা, মিৰ্জাই চোলা আদি সংযোজন হ’ল । এনেবোৰ মুছলমানী ভূষণৰ 
ওপৰত খটোৱা বেজীৰ কাৰুকাৰ্যৰ মাজৰ নানা ৰুচিকৰ পাক থকা, জটিল গঢ়ৰ 
লতা-গুল্ম, জ্যামিতিক চিত্ৰৰ অনেক ঠগ বা আহি বাগৰি আহি অসমীয়া থলুৱা 
শিপিনীৰ তাঁতত তোলা ফুল-কামত ঠায়ে ঠায়ে সোমাই পৰি এনে সূতাৰ কামৰ 
কূপ, ৰঙ, ণ%গ আদিৰ সংখ্যা বঢ়ালেহি । প্ৰচীন কালৰপৰাই অসমীয়া শিপিনীয়ে 
তাঁততেই ফুল জালি, জীৱ-জন্তু আনকি কথা-কাহিনীৰ মানৱ চিত্ৰও বৈ 
তুলিছিল । শ্ৰীমন্ত শংকৰদেৱে এনে কাহিনী বা বিৱৰণী প্ৰকাশক চিত্ৰৰ 
‘বৃন্দাবনীয়া’ কাপোৰ তাঁতত বোৱাই ৰজাক চমক লগাই প্ৰশংসা লাভ কৰিছিল। 
লোক কথা আৰু ইতিহাসৰ বুকুৰ ইংগিতৰপৰাই অসমৰ সমাজত বেজীব 
ব্যৱহাৰ যে অতি পুৰণি তাক সহজে ধৰিব পাৰি। গোলাঘাটৰ নুমলীগড়ত থকা 
নৱম-দশম শতিকাৰ ভগ্নাৱশেষৰ শিলত কটা পুৰুষৰ মুৰ্তিৰ গাত অতি সুন্দৰকৈ 
কুচি দিয়া নিমা চোলা আক প্ৰায় সেই সময়ৰে শদিয়াৰ ভগ্নাৱশেষৰ মাজত 
থকা জোঙা টুপী আৰু ওখ মুখৰ জোতা পিন্ধা পুৰুষৰ মূৰ্তিৰ উপৰি আদি কালৰ 
আহোমৰ ইতিহাসত উল্লেখ কৰা ‘চিৎ পাতৰ’ নামৰ পৰিয়ালৰ উৎপত্তিৰ 
কাহিনীয়ে প্ৰচীন অসমৰ মানুহৰ বেজীৰ ব্যৱহাৰত দক্ষতাৰ প্ৰমাণ দিয়ে। তথাপি 
এই কথা দৃঢ় ভাৱে বিশ্বাস হয় যে বেজীৰে কাপোৰ-কানিত আটকধুনীয়া নানা 
ৰঙৰ চিত্ৰ তোলা বা ফুল বছা কৌশল আৰু ব্যৱস্থা অসমৰ সমাজত মুছলমান 
বাসিন্দাসকলেই প্রয়োগ আৰু জনপ্ৰিয় কৰেহি। 

সেইদৰেই কাপোৰত ‘বুঢ়া বছা’, কাৰ্চিপি কৰা, নানা ৰঙৰ চাব মৰা, 
ৰূপালী-সোণালী গুণাৰ সূতা তৈয়াৰ কৰা, কাপোৰত দহি বাতি ধাতু আৰু 
পাথৰৰ বৰৈ লগোৱা ব্যৱস্থাও মুছলমানসকলৰ অৱদান বুলি জনাজাত হৈ 
আহিছে। থলুৱা শিৰস্তাণৰ বৰ পাগ, সৰু পাগ, মথুৰা পাগ, ফচৌ, এধাৰি 
পাগ, বৰ জাপি, সৰু জাপি, খেৰ জাপি, পানী জাপি আদিব লগত নানা ঠগৰ 
টুপী, নানা গঢ়ৰ নতুন পাগ মুছলমানসকলেই যে আনি অসমীয়া সমাজৰ 
শিৰস্ত্ৰাণৰ সংখ্যা বঢ়ালেহি তাত সন্দেহ নাই। এই নতুন ধৰণৰ শিৰস্ত্ৰাণসমূহ 
বজাঘৰ, হিন্দু ধৰ্মীয় সৰ্বসাধাৰণৰ সমাজতো জনপ্ৰিয় হৈ পৰিল। ইয়াৰ এটা 
প্ৰধান কাৰ্ণ হ ল এই মুছলমানী শিৰস্ত্ৰাণসমূহ খপৰাই যুগুত কৰিব পাৰি 
আৰু যুগুত কৰি ব্যৱহাৰ কৰাৰ পাছত সেই সাঁচতে সামৰি থ’ব পাৰি। 

অসমৰ বৈষ্ণৱ সমাজৰ নৃত্য, বাদ্য আৰু ভাওনাৰ শিল্পীসকলে পৰিধান 
কৰা সাজ-পোছাকৰ প্ৰধানখিনিক ‘মোগলাই বা মোগলি’ সাজ বোলা হয়। 
শ্ৰীমন্ত শংকৰদেৱৰ ইচ্ছাক্ৰমে তেওঁ প্ৰিয় সংগী শ্বেখ চান্দ খা ফকীৰে এনে 
ঠগৰ সাজ-পাৰৰ ব্যৱস্থা কৰিছিল বুলি প্রবাদ চলি আহিছে। ব্যৱসায়ত চান্দ 
র্থা ফকীৰ বঙ্ঘৰব অনুমোদিত দৰ্জী আছিল বুলি ‘গুৰু চৰিত’ৰ পৰা জনা 


বি 


পম আম সসলম=--ঞ-=ভ=ঞআ = মদ" দ=ঁ- 


যায়! “হই সাজ-পাৰ বৈষ্ণৱী ধৰ্মানুষ্ঠানৰ শিল্পীসকলে বৰ্তমানলৈকে 
বি; ক'- আহিছে। অসমৰ কোচ ৰজাঘৰত এনে ঠগৰ সাজ-পাৰ সেই 
সময়ৰূপৰাই হয়তো কিছু ব্যৱহাৰ হৈছিল। আহোম শাসনকালত অৱশ্যে ৰজা 
কদ্ৰসিংহৰ (১৬৯৪ -১৭১৬ব্ৰীঃ) বাজতত্ব কালৰে পৰাহে প্ৰচলন হয়৷‘"দেশৰ 
সৰ্বসাধাৰণ প্রজাৰ সমাজলৈ এনে সাজ-পাৰ ঘাইকৈ ধৰ্মীয় সমাজৰপৰা বাগবি 
আহে বুলি ধাৰণা কৰিব পাৰি। সেয়েহে শ্ৰীমন্ত শংকৰদেৱ আৰু তেওঁৰ প্ৰিয় 
সংগী চান্দ খাঁ ফকীৰক এই দিশত ঘাই বাটকটীয়া বুলিব পাৰি। 

অসমীয়া জন সমাজলৈ মুছলমানসকলৰ এটা উল্লেখনীয় দান হ’ল 
‘ৰুমাল’ৰ ব্যৱহাৰ। অসমীয়া মানুহৰ পুৰণি সংগী ‘মুকুচা’ (মুখ মচা), ‘পখৰু’ৰ 
মাজত এই কমালৰ ব্যৱহাৰ সোমোৱাত এই দিশত এক নতুন সংযোজন ঘটিল। 
কিন্তু ৰুমালৰ তৈয়াৰী পদ্ধতি সৰল আকু সৰ্বসাধাৰণ সাধ্য হোৱাৰ বাবে 
অতাতৰ মুক্‌চা আৰু পখকতকৈ ই অধিক জনপ্ৰিয় হৈ পৰিল। 

অসমবাসীৰ পদাভৰণৰ ভিতৰত ফানটি, কাঠৰ খৰম, বেতৰ সুত 
তলীয়াৰ ব্যৱহাৰ চলি আহিছিল। ফানটি জন্তুৰ ছালেৰে তৈয়াৰ কৰা হৈছিল 
বুলি তামৰ ফলিত উল্লেখ আছে। বিলাসিতাৰ বাবে এই ফানটিত নানা ৰঙৰ 
মণি আদি খটাই লৈছিল। খবমৰ ভিতৰত ধাতুৰে নিৰ্মিত খৰমৰ কথা ‘কথা 
গুৰু চৰিত’ পুথিত উল্লেখ আছে। এনে ধৰণৰ থলুৱা পদাভৰণৰ লগত অসমৰ 
মুছলমান সমাজে নানা ঠগৰ তুকী- মোগলী পা-ইজাৰ আনি যোগ দিলেহি। 

অসমৰ মুছলমান সমাজত সোণালী-ৰূপালী গুণাৰ বনকৰা কামৰ 
বাহিৰে সোণ-ৰূপৰ অলংকাৰৰ কাম কৰা লোক পোৱা নাযায়। অথচ তাম, 
পিতল আৰু জীৱ-জন্তুৰ অস্থিৰ নানা সূক্ষ্ম বস্তু কৰা লোক পোৱা যায়। 
মুছলমানৰ ভিতৰত সোণাৰি নথকাৰ পৰা অনুমান হয় যে অসমৰ থলুৱা 
সোণাৰিসকলেই হয়তো মুছলমানসকলে ব্যৱহাৰ কৰা গহনাৰ ঠাচত নতুন গঢ়ৰ 
অলংকাৰ গঢ়ি দিছিল। থলুৱা পদ্ধতিৰে কৰিব পৰা অলংকাৰৰ ওপৰতেই এনে 
মুছলমানী কাৰু-কাৰ্য চৰাই থলুৱা সোণাৰিয়ে হয়তো নতুন ধৰণৰ অলঙ্কাৰ 
উদ্ভাৱন কৰি অসমীয়া অলংকাৰৰ সংখ্যা বৃদ্ধি কৰিছিল। অসমীয়া সোণাৰীয়ে 
অলঙ্কাৰত মীনা কৰা কৌশল মুছলমানসকলৰপৰা আহৰণ কৰা বুলি মতামত 
আছে ।* 
৪৩। ড’ সূৰ্যকুমাৰ ভূঞা, - সাতসৰী অসম বুৰঞ্জী, ছেদ - ২৪০, পৃষ্ঠা -১১৯ 
* অষ্টাদশ শতিকাৰ অসম বুৰঞ্জীৰপৰা এই সময়ত মুছলমান সোণাবি কিছু থকা বুলি ধাৰণা হয়। 
এই প্রসংগত ৰফিউন হুচেইন বৰুৱাৰ ‘ইছলাঘীয় এঁতিহ্য আৰু অসম’ গ্ৰন্থৰ গৃ- ৩২ আৰু" হিতেশ্বৰ 
বৰবৰুৱাদেৱৰ ‘আহোমৰ দন’ গ্ৰন্থ দ্ৰষ্টবা | 


৩৫ 


আহাৰ আৰু ৰন্ধন-প্ৰণালী 


অসমৰ জলবায়ুৰ প্ৰভাৱেই থলুৱা আহাৰৰ উৎপাদন আৰু তাক যুগুত 
কৰাৰ পদ্ধতিক গঢ় দিছে। অলপ আয়াসতে বিভিন্ন জাতৰ ধান উৎপাদন কৰিব 
পৰাৰ বাবেই হয়তো অসমবাসীৰ বাবে চাউলেই প্ৰধান খাদ্য হৈ আহিছে। 
এই মূল আহাৰৰ লগৰ অনুপানৰ ক্ষেত্ৰটো থলুৱা সমাগ্ৰীৰ ওপৰতে অসমবাসী 
নিৰ্ভৰশীল। বতৰ মতে হোৱা সামগ্ৰীসমূহৰ সংৰক্ষণ, উৎপাদন আদিৰ 
প্ৰক্ৰিয়াতো বতৰৰ প্রভাৱ সবল। বাহ্বিৰপৰা আমদানি কৰা সামগ্ৰীৰ যোগানৰ 
ধাৰাবাহিকতা নিৰ্ভৰযোগ্য নোহোৱাত অসমবাসীয়ে প্ৰধানকৈ থলুৱা সামগ্ৰীকেই 
অধিক ব্যৱহাৰ কৰি চলিছিল। স্থানীয় শাক-পাচলি, মাহ, ফল-মূল আদিক 
বতৰৰ আৰু জলবায়ুৰ প্রভাৱ অনুযায়ী আৰু স্বাস্থ্য বক্ষাৰ উপৰি কচিৰ দায়ত 
দীৰ্ঘদিন সংৰক্ষণ কৰাত যি থলুৱা উপায় অৱলম্বন কৰিছিল সি আছিল সীমিত 
আৰু গতানুগতিক। শুকান খৰিছা, বগৰী আৰ ওঁ টেঙাৰ গুৰি, শোকোতা, 
খাৰ মিহলোৱা মাহৰ গুৰি, শুকতি মাছ, কাহুদি, খাৰলিয়েই এনেদৰে সংৰক্ষণ 
কৰা সামগ্ৰীৰ ভিতৰত প্ৰধান আছিল। মুছলমানসকল অহাৰ পাছত এনেবোৰ 
অনুপানৰ লগত বিভিন্ন ধৰণৰ আৰু সমলৰ ‘আচাৰ’ তৈয়াৰ কৰা পদ্ধতি 
সোমাই অসমীয়া অনুপানৰ সংখ্যা বৃদ্ধি কৰিলেহি। 

অসমত পৰম্পৰাগত ভাৱে বাৱহাৰ হৈ অহা মছলাৰ লগত 
মুছলমানসকলৰ যোগেদি আমদানিকৃত মছলাৰ সংৰক্ষণ আৰু ব্যৱহাৰ-কৌশলো 
সোমাই সেই দিশৰ পৰাও অসমীয়া আহাৰ-পদ্ধতি চহকী কৰিলেহি। ঘৃত পল্ক 
আহাৰৰ ব্যৱহাৰ অসমত প্ৰাচীন হ’লেও তাৰ ব্যৱহাৰ আছিল সামিত। 
মুছলমানসকলে ৰন্ধন-পদ্ধতিত ঘিউৰ নানা প্ৰকাৰৰ ব্যৱহাৰ কৌশল বিয়পাই 
ভিতৰত পোলাও, হালোৱা, কিন্মা, খিচিৰি, জেলেপী আদি উল্লেখযোগ্য। 

চেনিৰ উৎপাদন আৰু ব্যৱহাৰ প্রাচীন অসমত যে অতি সীমিত আছিল 
সেই ‘কথা গুৰু চৰিত’ৰ বিৱৰণৰপৰা বুজিব পাৰি। এঁশ্বৰ্যবান লোকৰ সমাজত 
বিলাসিতাৰ বাবেই চেনিৰ ব্যৱহাৰ কৰা যেন ধাৰণা হয় । ইয়াৰ কাৰণ বোধহয় 
চেনিৰ উৎপাদন- পদ্ধতি কষ্টকৰ আৰু সময় খৰচী আছিল । মুছলমানসকলৰ 
প্ৰভাৱত চেনিৰ অ।মদানিৰ উপৰি থলুৱা উৎপাদন কৌশলো বোধহয় সলনি 
হয় । বিভিন্ন ধৰণৰ লঘু আহাৰত, পূজা-পাৰ্বণত চেনিৰ ব্যৱহাৰ অধিক সহজে 
হ’বলৈ ধৰে আৰু চেনি মিশ্ৰিত লঘু আহাৰৰো সংখ্যা বাঢ়ে । 


৩৬ 


ঘৰুৱা অস্ত্ৰ-শস্ত্ৰ 


অসমবাসীয়ে ঘৰুৱা কাম-কাজৰ বাবে কৰ্ম অনুসৰি নানান থলুৱা অস্ত 
ব্যৱহাৰ কৰে। ঠাই অনুসাৰে সেইবোৰৰ নাম কিছু সুকীয়া। এই অস্ত্ৰৰ ভিতৰত 
অনেকখিনি জনজাতীয় সমাজৰপৰাও অহা। সাধাৰণতে অসমীয়া সমাজত নাক দা, 
মিত্‌ দা, কপি দা, মেচি দা, হাতোৱাহ, কুঠাৰ, পৰশু কুঠাৰ ইত্যাদি প্ৰধানকৈ ব্যৱহাৰ 
হয়। ব্ৰয়োদশ শতিকাৰ মুছলমান বুৰঞ্জীলেখক মীন হাজুদ্দিনে উল্লেখ কৰিছে যে 
কামৰূপী মানুহে ব্যৱহাৰ কৰা অস্ত্ৰ-শস্তুবোৰত ‘বন বাঁহ'ৰ নাল লগোৱাৰ বাবে 
সেইবোৰ কিছু লঘু ধৰণৰ। সেইবোৰ অতি সহজে আৰু খৰকৈ পৰ্বতৰ ওপৰলৈ বা 
সমতল ভূমিলৈ অনা-নিয়াত সুবিধা অধিক৷ অসমৰ এনেধৰণৰ ঘৰুৱা আৰু লঘু 
ধৰণৰ অস্ত্ৰৰ লগত মুছলমান সকলৰ যোগেদি খাগ্লৰ, বচি, চুৰি বা জোঙা চাকু, কিৰিছ, 
গুপ্তি, মোগলি তৰোৱাল, হাত কুঠাৰ বা দোকোচা আদি আহি অসমীয়া সমাজত 
সোমাই সংখ্যা বৃদ্ধি কৰাৰ উপৰি নানা কাম কৰা আগতকৈ অধিক সহজসাধ্য কৰি 
তুলিলে। 


ৰজাঘৰীয়া অস্ত্ৰ 


এক অবিস্মৰণীয় দান হ’ল বিভিন্ন বল আৰু আকাৰৰ হিলৈ বা আগ্নেয় অস্ত্ৰ। বুৰঞ্জীৰ 
বিৱৰণ মতে অসমৰ চুতীয়া আৰু কছাৰী কুলৰ ৰাজন্য বৰ্গই বহুকাল আগৰেপৰা 
‘পেট-কটা’ হিলৈ ব্যৱহাৰ কৰিছিল। শত্ৰুৰ অস্ত্ৰৰ বল, অস্ত্ৰৰ ধৰণ আৰু ব্যৱহাৰৰ জ্ঞান 
আহৰণ কৰাটো আজিৰ দৰেই আগৰ দিনৰ ৰজাসকলৰ প্ৰধান লক্ষ্য আছিল। চুতীয়া 
আৰু কছাৰীৰপৰা আহোম ৰজাই হিলৈ লাভ কৰিলেও সেইবোৰৰ নিমণি আৰু ব্যৱহাৰৰ 
আদি কলিত হাজোত থকা গৌড় নবাবৰ তুকী বাহিনীক পৰাস্ত কৰি, তৃকী আগ্নেয় অস্ু 
কৰায়ত্ব কৰি (তেতিয়াৰপৰা নিজৰ বাহিনীত তেনে অস্ত ব্যৱহাৰ কৰিবলৈ লয়।*‘ শত্ৰু 
পক্ষৰ অস্ত্ৰ আহৰণ আৰু অধ্যয়নত আহোমসকল অতি আগ্ৰহী আছিল। চূতীয়াৰ 


'_ লগত যুঁজি চুতীয়া বৰ ধনু, কাঁৰফাই ধনু, কছাৰীক পৰাস্ত কৰি নাকৈ দা, নগাৰপৰ৷ 

যাঠি, চেৱা কাঠৰ ‘ফৰ’ আৰু কায়স্থ - ভূঞাসকলক জিনি বাৰূ বা সৰু ঢাল নিজৰ 
বাহিনীত ব্যৱহাৰ কৰাৰ কথাও বুৰঞ্জীৰ পৰাই জনা যায়।*‘ 

গৌড় বা বঙ্গদেশৰ নৱাবে ষষ্ঠদশ শতিকাত কমতা ৰজাৰ হাতৰপৰা হাজো 
পযন্তি দখল কৰি হাজ্োতে অহোম ৰজাৰ সমুখে এক বৃহৎ গড় বান্ধি তাত অনেক 
নিপুণ তুকী মুছলমান সৈন্য থৈ আঠ দহ বছৰ অঞ্চলটো দখলত ৰাখিছিল।সেন্যৰ 
সমৰ-সজুলিৰ যা-বোগাৰ কৰি ? ম্বাৰ বাবেও গড়ৰ কাষতে অনেক তুকী বৃত্তিয়াল 
প্ৰজাৰ গাঁও পাতি থৈছিল। শেন্দ্ছ মাহোম ৰজাই অঞ্চলটো দখল কৰে আৰু হাজোৰ 
গড়ৰ সমগ্ৰ তুৰ্কী বাহিনীৰ আৰু বৃত্তিয়াল তুৰ্কী প্ৰজাক নিজৰ হাতলৈ আনি নিজৰ 
ৰাজ্যৰ ভিতৰন্ৱা অঞ্চলত ৰাখেহি। “৭? তুৰ্কী সৈন্য আৰু বৃত্তিয়াল লোকসকল হিলৈ 
আৰু খাৰৰ ব্যৱহাৰ কৰাতে নহয়, তৈয়'ৰ কৰাতো সিদ্ধহস্ত আছিল। সেয়েহে এনে অন্ত 
আৰু সামগী ব্যৱহাৰৰ প্ৰশিক্ষণ দিবলে তুৰ্কী ৰণুৱাজাকক আহোম বাহিনীৰ গড়ত 
থলুৱা ৰণুৱাৰ লগত ৰাখিছিল। বৃত্তিয়াল তু্কীখিনিক অন্যান্য কামত নিয়োগ কৰিছিল 
যদিও বিশেষ সুফল নাপাই তেওঁলোকক এৰি দিয়ে। কিন্তু এইখিনি তু্কী মুছলমানে 
মুক্ত হৈয়ো গৌড় দেশলৈ ঘূৰি নগৈ অসমকে নিজৰ আপোন দেশ বুলি লৈ ধাতুৰ 
কাৰিকৰী কাম কৰি জীৱিকা উপাৰ্জনত লাগে। তুকী-ৰণুৱাসকলক তুকী মুছলমানী 
ৰণ-কৌশল আৰু অস্ত্ৰ - নিমণি কৰ্প্মত আহোম বাহিনীক প্ৰশিক্ষণ দিয়া কাৰ্য্যত 
নিয়োজিত কৰাৰ বাবে আহোমৰ সৈন্যৰ গড়ত দীৰ্ঘদিন ৰাখিব লগা হৈছিল। ষষ্ঠদশ 
শতিকাৰ হাজোৰ যুদ্ধতেই আহোম ৰাজশক্তিয়ে সৰ্বপ্ৰথমে মুছলমানৰ লগত পোনপটীয়া 
সংগ্ৰামত লিপ্ত হৈছিল। ১২০৫-৬ খ্ৰীঃৰপৰা সেই সময়লৈকে এই মুছলমান শক্তিৰ 
লগত হোৱা সমুখ সমৰবোৰ অসমৰ ‘কামৰূপ কমতা’ আৰু কছাৰীসকলেই চম্ভালি 
আহিছিল। এনে তুৰ্কী শক্তিৰ লগত সৰ্বপ্ৰথম সংঘৰ্ষৰ অভিজ্ঞতাই আহোমসকলক সেই 
মুছলমানী ৰণ-কৌশল, অস্ত্ৰৰ বলাবল আৰু উৎপাদনৰ জ্ঞান লভিবলৈ সুবিধা দিছিল। 
সেয়েহে আহোম ৰজাঘৰে হাজোত পোৱা এই তুৰ্কী সৈন্য বাহিনীক অতি প্রয়োজনীয় 
লোক হিচাপে গ্ৰাহ্য কৰি সমাদৰ কৰি অসমীয়া ৰাইজৰ অঙ্গৰূপে গঢ়াত যত্নপৰ 
হৈছিল। এই তুবী ৰণুৱাসকলক প্ৰসঙ্গ অনুসাৰে উল্লেখ কৰিবলৈকে হয়তো তেওঁলোকক 
গড়ীয়া বা গৰীয়া নামেৰে অভিহিত কৰিছিল। কাৰণ, তেওঁলোকক হাজোৰ গড়ৰপৰা 
আলধৰা হিচাপে থকা সৰ্বসাধাৰণ তুৰ্কী বৃত্তিয়ানসকলক উল্লেখ কৰিবলৈয়ো একেদৰেই 
‘মুৰীয়া বা মৰীয়া’ ন্নমেৰে অভিহিত কৰিব লগা হৈছিল। সুকীয়া সুকীয়া কৰ্মত পটু, 

কিন্তু একে ধৰ্ম বা ৰীতি-নীতিৰ লোকৰ কৰ্মৰ প্রভেদ বুজাবৰ বাবেই বোধহয় এই দুই 
নাম সমাজত প্ৰচলন হয়। কোনো কোনোৰ মতে এই তৃকী সকল গৌড়দেশৰ লোক 
গড়ীয়া নুবুলি ‘মৰীয়া’ বুলিহে কোৱা হয়। তাৰ উপৰি গৌড়দেশৰপৰা এই সময়ৰ 
গৌড়ত প্রচাৰ হৈ থকা বৈষ্ণৱ ধৰ্মৰ ভিতৰত গৌড়ত প্ৰচাৰিত ভাগক চৈতন্য পন্থী 
বা গৌড়ীয়হে বোলা হৈছিল, ‘গড়ীয়’ বোলা নহৈছিল। পুৰণি অসম বুৰঞ্জীত ঠায়ে 
ঠায়ে যেনেকুৱা প্ৰসঙ্গত গড়ীয়া শব্দটো ব্যৱহাৰ কৰা দেখা যায় তাৰপৰাই অনুমান হয় 
যে এই শব্দ বা নামে ৰজাঘৰীয়া মযদা পোৱা মুছলমানলোকক আৰু ‘মৰীয়া’ নামে 
সাধাৰণ প্ৰজাৰ ময্যদা পোৱা মুছলমানসকলকহে বুজাইছিল। বুৰঞ্জীৰ মতে গড়ীয়া 
আৰু মৰীয়া সকলেই উজনি অসমত স্থায়ীকৈ বাস কৰা প্রথম মুছলমানলোক ৷ 

এই গড়ীয়ালোকসকলেই যে আহোম ৰাজ্যৰ প্ৰথম হিলৈ-দাৰী বাহিনীটো 
গঠন কৰিছিল আৰু তাৰেই ৰণুৱাও হৈছিল সেই কথা অসমৰ জন প্ৰবচনে সোঁৱৰাই ৷ 
তেনে দুই-এটা প্ৰবচন হৈছে- ‘গণকৰ বল ফলিতা, গৰীয়াৰ বল পলিতা,' ‘গৰীয়া 
হিলৈদাৰী,’ ‘ক’ৰপৰা আহিলা গোজলোং গৰীয়া, কেই জাঁই মাৰিলা পহুডী গঁঠিয়া ?’ 
‘গুৰিত গৰীয়া.....’ ইত্যাদি। এইবোৰৰ উপৰি তেওঁলোকে পাছতো, এই বাহিনীত 
গুৰুত্বপূৰ্ণ অংশগ্ৰহণ কৰাটো বুৰঞ্জীৰ কিছু কথাৰপৰা অনুমান কৰিব পাৰি। সেইদৰেই 
এই দৃূয়োভাগ মুছলমানেই গুৰুত্বপূৰ্ণ স্থান লাভ কৰাৰ কথা সকীয়াই দিয়ে। 

থলুৱা সামগ্ৰীৰ সন্ধান আৰু প্ৰয়োগ কৰি আগ্নেয় অস্তৰ বাবে খাৰ প্ৰস্তুতৰ 
প্রণালী উদ্ভাৱন কৰি এই তৃী মুছলমানসকলেই সেই দিশতো দেশক আত্মনিৰ্ভৰশীল 
কৰিলে। পাছৰকালৰ ইউৰোপীয় কিছুলোকৰ মতে অসমত উৎপাদিত খাৰ তিল গুটিৰ 
আকাৰৰ আৰু উচ্চ মানবিশিষ্ট আছিল। প্ৰকৃততে অসমৰ এইসকল মুছলমানলোকে 
অসমৰ ভৌগোলিক ৰূপৰ অধ্যয়ন কৰি তাৰ জোৰাই-জোখাৰে নানা ধৰণৰ আগ্নেয় 
অস্থ দেশতে উৎপাদন কৰা পদ্ধতি আৰু ব্যৱহাৰৰ বিধান অন্য থলুৱালোকৰ মাল্রত 
বিস্তাৰ নকৰা হ’লে, মোগলৰ সঘন আক্ৰমণৰ কালতেই এই অসমদেশ আৰু জাতি 
মোগল-শাসিত বঙ্গদেশৰ বুকুত জাই গ'লহেঁতেন এই জাতি আৰু সংস্কৃতিৰ অজিত্ৰকে 

চিৰ কাললৈ লুপু হ’লহেঁতেন। সেয়েহে অসমৰ নিজস্ব অস্তিত্বক যুগান্তৰলৈ ৰক্ষা 
কৰাত অসমীয়া মুছলমানৰ এই অৱদান অসমৰ জাতীয় ইতিহাসত যাউতি যুগীয়াহৈ 
জিলিকি থাকিব। একেদৰেই অসমৰ সাংস্কৃতিক আৰু সামাজিক জীৱনধাৰাক অধিক 
অভিজ্রাত আৰু অধিক সম্বান্ত কৰি গঢ়ি তোলাতে অসমৰ তুৰ্কী মূছলমান-মৰীয়াসকলে 
নিজৰ কৰ্মদক্ষতা আৰু নিজৰ আঅমেৰে আপুৰুগীয়া অৰিহণা যোগালে। 


খনিকৰী কাৰ্য 


শিল-ইটাৰে গৃহ নিমণি পদ্ধতিত মুছলমানসকলেই সৰ্বপ্ৰথম চূণ-চু্কীৰ কৰাল 
প্ৰয়োগ কৰে বুলি কোনো কোনো পণ্ডিতে মত প্ৰকাশ কৰে।*" প্রাচীন কালত 
অসমত এনে গৃহ নিমাণিত, ইটাৰ ক্ষেত্ৰত আলতীয়া মাটিৰ কৰাল আৰু চটীয়া শিলৰ 
ক্ষেত্ৰত শিলতে খাজ কাটি জোৰা দি তাত লোহাৰ খামোন বহুৱাই গাথনি কৰিছিল। 
প্রাচীন ভগ্নাৱশেষৰ মাজত এনে পদ্ধতিৰ চিন বৰ্তমানে ঠায়ে ঠায়ে দেখা পোৱা যায়। 
কিন্তু এনেদৰে সজা মন্দিৰ, অন্তালিকা আদি, ভূঁইকপ আৰু বানপানীৰ প্ৰকোপত দীৰ্ঘ 
দিন বচাই ৰখা টান আছিল। আহোম ৰজাসকলৰ ৰাজত্ব কালত শিলতকৈ ইটাৰে চূণ- 
চুৰ্কীত অন্য থলুৱা সমল প্রয়োগ কৰি অধিক কাল বতিবিপৰা আৰু মজবুত গৃহ, সেতু 
আদি নিমণি কৰা পদ্ধতি মুছলমানসকলৰ যোগেদিয়েই প্রচলন হয়। কামৰূপৰ আহোম 
যুগৰ মন্দিৰ, উজ্ৰনিৰ ৰাজগৃহ আৰু নামদাঙৰ শিলৰ সাঁকোৱে এতিয়াও ইয়াৰ সাক্ষী 
দি আছে। দ্বিতীয় মহাযুদ্ধৰ কালৰ গধুৰ বাহনৰ উপৰি বৰ্তমানৰ তেল-শিল্পত জড়িত 
গধুৰতৰ অগণন বাহনৰ বোজা বহন কৰি, অনেক ভূঁইকপৰ জোকাৰণি সহি, আজিও 
এই নামদাঙৰ শিলৰ সাঁকোৱে নিজ শক্তিৰ পৰিচয় দি আছে। এনেধৰণৰ গৃহ নিৰ্মণ 
কাৰ্যৰ বাবে আহোম ৰজাসকলে দেশত ‘খনিকৰৰ খেল’ বা ‘ফৈদ’ সৃষ্টি কৰিছিল। এই 
খেল বা ফেদত বুজন সংখ্যক অসমীয়া মুছলমান লোকক নিযুক্তি দিছিল। সেই বাবে 
অসমত ‘খনিকৰৰ ঘৰ’ নামেৰে অনেক মুছলমান পোৱা যায়। 
গঢ়, সংস্কৃতি আৰু বিশ্বাসৰ যথাযথ চচ| কৰি তাক অক্ষুগ্ল ৰাখি নিমণি -কাৰ্য্য পূৰ্ণ কৰাৰ 
কাহিনীৰ তত্বৰ প্রকাশ সুন্দৰকৈ ফুটাই তুলিছিল। আকৌ এইবোৰৰ লগতে সৌন্দৰ্য 
ৰ ও৯০৬০৯৮৮৷ ৯৯৭-০৮০ ।৯৮৯০৩০৮০৬৮ ৯.3, 
সংমিশ্ৰনেৰে নতুন ধৰণৰ কাৰু-কাৰ্যও উদ্ভাৱন কৰি খচিত কৰিছিল। শিৱসাগৰৰ 


৪৭। কেম্বিজ হিষ্টৰি অৱ ইণ্ডিয়া, দ্বিতীয় খণ্ড 


জয়দ’লৰ ওপৰচোৱাৰ কাৰু-কাৰ্য্য, হাজোৰ কামেশ্বৰ মন্দিৰৰ গস্থুজ, মাধৱ দেৱালয়ৰ 
প্ৰাচীৰ স্তম্ভা ওপৰ অংশত মিনাৰৰ শিখৰাকৃতিৰ গঢ় আদি এনে প্ৰচেষ্টাৰ নিদৰ্শন বুলি 
ক’ব পাৰি। এনে অলঙ্কৰণ কাৰ্য্য, ৰুচি আৰু বিধিসন্মত ৰূপেৰেই, অতি যত্রৰে 
পৰিকল্পনা কৰি খোদিত কৰা হেছিল। অৱতাৰ ৰূপী ভগৱানৰ কাহিনীকে ধৰি, অতীন্দ্ৰিয় 
জগতৰ শক্তি সমূহ, পাৰ্থিৱ জগতৰ জীৱ-জন্তু, ফুল-লতা, আনকি, ৰজা, বিষয়া, মাতৃ 
হৈছিল। অথচ এইবোৰত ভাৰতীয় আৰু থলুৱা অসমীয়া সংস্কৃতিৰো সুন্দৰ প্রকাশ 
ঘটিছে। সাধাৰণ লোকৰপৰা অসমীয়া গায়ন-বায়নলৈকে সকলোৰে সাজ-পাৰ, ব্যৱহৃত 
সঁজুলিৰ ৰূপ এই চিত্ৰ সমূহে ধৰি ৰাখিছে। ইয়াৰ লগতে আকৌ মুছলমানী কাৰু- 
বাবে খচিত কৰা হৈছে। 


অস্থি-নিৰ্মিত সামঞ্জীৰ শিল্প 


ব্যাৱহাৰিক আৰু বিলাসৰ মনোহাৰী-সামপ্ৰীৰ উৎপাদন আৰু প্ৰচলনো মুছলমানসকলৰ 
প্রভাৱত বৃদ্ধি হ’ল। মুছলমান সকলৰ যোগেদিয়েই এনে সামগ্ৰীৰ উৎপাদন কৌশল 
আৰু তাৰ বাবে অধিক নতুন সঁজুলি সোমাই, সমান্রত এই সামগ্ৰীৰ উৎপাদন আৰু 
জড়িত মুছলমানলোকক বক্তাৰ বোলা হৈছিল। অসমৰ স্বাধীনতাৰ শেষ ৰণৰ অন্যতম 
প্ৰধান যোদ্ধা বাহাদূৰ গীওবুঢ়াই জীৱনৰ শেষকাল পযসত্তি এই শিল্পৰ যোগেদিয়ে জীবিক৷ 
নিবাঁহ কৰিছিল। 

অস্থি, শিং আদিৰ উপৰি শিলৰপৰা লঘূ আৰু বৃহৎ ঘৰনা সামগ্ৰীৰ উৎপাদনতো 
মুছলমানসকলে একেদৰেই বৰঙনি দিলে। শিলৰ এনে শিল্পত মুছলমানসকলৰ বিশেষ 
ৰাপ আৰু পাৰদৰ্শিতা থকাৰ বাবেই সমাজত ‘শিল খোঁটা গৰীয়া'ৰ দৰে প্রবচনৰ 
উৎপত্তি হৈছিল। থলুৱা লোকৰ লগতে তেওঁলোকে ধাতু আৰু শিলৰ ফলিত আখৰ 
কটা কামতো বিশেষভাৱে অংশগ্ৰহণ কৰিছিল। অসমীয়া আখৰৰ প্রাচীন ঠগ অটুট 
ৰাখি, এনে মুছলমান আখৰকটায়াই আৰবী আৰু ফাটী হৰফৰ পাক আৰু আঁচ সংযোগ 
কৰি অসমীয়া বৰ্ণক আকৰ্ষণীয় কৰি তুলিছিল। পাছলৈ তেনেধৰণৰ লিখন ৰীতি 

ৰূপ-কলা, প্ৰসাধন আদি 


ৰূপ-কলা চচৰি দিশতো মুছলমানসকলৰ প্ৰভাৱ যথেষ্ট স্থানীয় বৃক্ষাদিৰ 
পৰা যুগুত কৰা অসমীয়া ৰঙৰ বৰণ সীমিত আছিল। এনেবোৰ থলুৱা সামগ্ৰীৰ লগত 
বা ৰঙৰ উপৰি নানা খনিজ পদাৰ্থ আৰু ৰস, নানান উপকৰণৰপৰা আহৰণ কৰা 
আৰকৰ সহায়ত সৰহীয়া বৰণৰ ৰং, কম সময়তে যুগুত কৰিবপৰা পদ্ধতি আৰু 
কৌশল, অসমীয়া সমাজত মুছলমানসকলৰ যোগে সহজে সোমাই পৰিল। এনেধৰণৰ 
ৰং আৰু বৰণ থলুৱা ৰং-বৰণতকৈ সোনকালে আৰু অধিক সহজে যুগুতাব পৰাৰ 
বাবে উৎপাদনো অধিক হ’ল। বাঁহ, কাঠ, হাড়, পোৰামাটি, বস্ত্ৰ, বৃক্ষ, শিল, ধাতু 
আদিৰে গঢ়া সমলৰ বাবে এনে ৰং আৰু বৰণ অধিক উপযোগী আৰু সহজলভা 
হোৱাত তেনে সমলৰ উৎপাদন আৰু ব্যৱহাৰ সমাজত বৃদ্ধি হ’ল। প্ৰসাধন সামগ্ৰীৰ 
ভিতৰত প্ৰধানকৈ নিযাসি বা আতৰৰ উৎপাদন আৰু ব্যৱহাৰ অসমীয়া সমাজত 
মুছলমানসকলৰ যোগেদিয়ে সোমাইছিল বুলি বিশ্বাস কৰা হয়। অসমীয়া মানুহে ঘৰত 
গতানুগতিক পদ্ধতিৰে উৎপাদন আৰু বাৱহাৰ কৰা ‘গোন্ধ তেল’ খাতু অনুসাৰে আৰু 
দীঘলীয়া প্ৰচেষ্টাৰে কৰিব লগা হোৱাত তাৰ ব্যৱহাৰ সৰহীয়া নাছিল। মুছলমানসকলে 
সাঁচি গছৰপৰা অগৰু তেল, ফুলৰ ৰস আদিৰপৰা নিযাযসি উৎপাদন কৰি সেই দিশত 
অৰিহণা যোগালে। ফলত সমাজ্জত আতৰ, গোন্ধতেল আদিৰ উৎপাদন আৰু বাৱহাৰ 
বাঢ়ি গ’ল। ইয়াৰ বাবেই বোধ হয় অসমীয়া সমাল্জত-“নেপালে নালাগে বকুল ফুল, 
গৰীয়াৰ গোন্ধতেল আমোলমোল’ আৰু ‘গৰীয়াইহে জ্ঞানে গোলাপৰ মোল’ আদিৰ 
দৰে প্রবাদৰ চলন্তি হৈছিল। দেহ ৰপ্জনত আতৰৰ দৰেই কেশ ৰপ্জনৰ বাবেও এনে 


জাতীয় সামগ্ৰীৰে ‘কলপ’ সহজে তৈয়াৰ কৰি ব্যৱহাৰ কৰাত মুছলমানসকলৰ অৱদান 
উল্লেখযোগ্য | 


গৃহস্থালিৰ সা-সঁজুলি 


আদি কালৰপৰাই অসমীয়া সমাজত কুমাৰ-মাটি, কাঠ আদিৰে নিৰ্মিত ঘৰুৱা 
সা-সঙন্গুলি, ধাতুৰ সঁজুলিতকৈ অধিকভাৱে বাৱহাৰ হৈ আছিল। ইয়াৰ এটা ঘাই কাৰণ 
বোধ হয় এই সঁজুলি বিনা অৰ্থব্যয়ে বা অতি সহজে যোগাৰ কৰিবপৰা হৈছিল। মাটিৰ 
মলা চৰু, নদীয়া, কলহ, ঘট, শিলিখা আৰু জামু কাঠৰ টাৰু, হেতা, ঘোটনী, জলাধাৰ 
গৃহস্থই সাধাৰণতে ঘৰাতে ত্য়াৰ কৰি বাৱহাৰ কৰিছিল। অসমৰ জলবায় অতিশয় 

সেমেকা হোৱাৰ বাবে এইবোৰ সমলৰ ব্যনহ'ৰ স্বাস্থা ৰক্ষাৰ বাবে উপযোগী আছিল। 
ধাতুৰ সঁজুলিৰ ভিতথত ‘ভামব ঢেকেলি, লোটা, পান ধোৱা আৰু লোহাৰ হেতা, 
লোহিয়া আদিৰ ব্যৱহাৰ *= *৭ও সেইবোৰ সৰ্ব সাধাৰণৰ সহজলভ্য নাছিল। মুছলমান 
সকল আহি অসমীয়া সমাজৰ অঙ্গ হৈ পৰাত তেওঁলোকৰ সহামৃত পাতল লো আৰু 
লঘু সঁজুলিৰ উৎপাদন আৰু ব্যৱহাৰ বাঢ়ি গ’ল। সেই দৰেই অসমৰ পুৰণি শিলৰ 
পাত্ৰৰ শাৰীত মুছলমানসকলৰ দ্বাৰা নিৰ্মিত, ৰং-বিৰঙৰ সৰু-বৰ পাত্ৰৰ সংযোজন 
হ’ল। মুছলমান ৰাইজৰপৰা অসমীয়া সমাজত ধাতুৰ পিয়লা, চোৰাহী, দগদগী, লোটা, 
আতৰ দানী, পিক দানী, দীপাধাৰ, গুৰগুৰি, নাৰিকলৰ হোকা, পিতলৰ দাপোণ আদি 
সোমাই পৰি গৃহস্থালি সা-সজুলিৰ সংখ্যা বঢ়াই তুলিলে। 

মাটিৰ আৰু কাঠৰ লগতে সোণ, ৰূপ, তামৰ অসমীয়া শৰাইৰ লগত 
মুছলমান লোকৰপৰা পিতলৰ শাইৰ ব্যৱহাৰ বৃদ্ধি হ’ল। শৰাইৰ লগত সঁফুৰাৰ 
ঢাকনিত গম্বুজৰ দৰে গঢ় মন কৰিবলগীয়া। পিতলৰ কামকৰা মুছলমান বৃত্তিয়াল বা 
মৰীয়া কুলৰ লোকেই দেশৰ পিতলৰ সা-সঁজ্বলি ঘাইকৈ তৈয়াৰ কৰিছিল। তেওঁলোকে 
দক্ষতাৰে থলুৱা সা-সঁজুলিৰ গঢ় আৰু ঠগ অটুট ৰাখিয়ো তাৰ ওপৰত মুছলমানী 
আহিৰ ফুল-কাম খটাই এই পিতলুৱা সা-সঁজুলি অধিক সুন্দৰ আৰু মনোগ্ৰাহী কৰিছিল। 
মাটিৰ বা কাঠৰ সঁজুলিতকৈ অধিক স্থায়ী, লঘূ আৰু অলপ ব্যয়ৰে সংগ্ৰহ কৰিব পৰাৰ 
বাবে অসমীয়া সমাজত পিতলৰ সঁজুলিৰ ব্যৱহাৰ বাঢ়ি গৈ এই ব্যৱসায়ৰে৷ দেশত 
বৃদ্ধি হৈছিল। 

সোণ, ৰূপ আৰু লোহাৰ ঢালাই কাৰ্য্যৰ লগত পিতলৰো ঢালাই পদ্ধতি 
ঠাইত পিতলৰ এনে সামগ্ৰী বেছিকৈ ব্যৱহাৰ হোৱাৰ সুবিধা হ’ল। ঘৰুৱা জীৱনত 
ব্যৱহৃত কাঁহৰ দাপোণৰ লগতে পিতলৰ উৎকৃষ্ট আৰু সহজ লভ্য দাপোণৰ ব্যৱহাৰো 
হ’বলৈ ধৰিলে। বিদেশী পৰিৱাজকৰ বিৱৰণীত অসমৰ ৰাজ-সভাত পিতলৰ বৃহৎ 
আকাৰৰ দাপোণ শাৰী শাৰীকৈ পাতি, পোহৰ প্রতিফলিত কৰি সেই বিয়াগোম ৰজ্রাঘৰীয়া 
মঞ্চক চমক প্রদভাৱে পোহৰাই ৰখাদ ব্যৱস্থা ৰখা হৈছিল।** সেইবাবে ক’ব পাৰি 
অসমবাসীৰ জীৱনলৈ পিতল শিল্পৰ প্ৰসাৰতা আৰু তেনে সামগ্ৰীৰ বাৱহাৰ বৃদ্ধি 
অসমীয়া মুছলমানসকলৰ ঘাইকৈ মৰীয়া সকলৰ এক শ্ৰেষ্ঠ অৱদান। 
৪৮ । ৰফিউল হুচেইন বকৱা, ইছলান্নীয় গ্ৰতিহ্য আক অসম , পৃ-৩২ 

শেন চৰাইৰ খেল 
অসমীয়া খেল-ধেমালিৰ লগত মুছলমানসকলে শেনৰ খেল সংযোজন 
কৰিলেহি। এই খেল দেশত অতি জনপ্ৰিয় হৈ পৰিছিল বাবেই ৰজাঘৰেও তাত প্ৰাধান্য 
দি ‘শেন চোৱাৰ খেল’ নামেৰে বিভাগেই স্থাপন কৰিছিল। সেই বিভাগতো মুছলমান 
লোকেই সৰহকৈ নিয়োজিত হৈছিল। অসমৰ অনেক মুছলমান পৰিয়ালক আজিয়ো 
‘শেনচোৱাৰ ঘৰ’ বা বিভাগৰ বৰা, হাজৰিকা আদি পদ পোৱা বিষয়াৰ বংশৰ নামেৰে 
উল্লেখ কৰা হ্য়। 


দেশ শাসন কাযৰি প্ৰায় বহুখিনি দিশতেই মুছলমানৰ প্রভাৱ নিহিত হৈছিল। 
অসমৰ ৰজাসকলৰ শেনচকু বঙ্গদেশ আৰু দিল্লীৰ শাসক বৰ্গৰ ওপৰত অধিকভাৱে 
নিবিষ্ট হৈছিল। এই দুয়ো ঠাইব ৰাজসভা, বা বিষয়াৰ ক্ষমতা, কৰ্ম আদি অধ্যয়ন 
কৰিবৰ বাবে অসমৰ ৰজাই নানা সময়ত নানা ধৰণৰ লোক নিয়োগ কৰিছিল। অসমত 
চলা ৰজাঘৰীয়া কমৱিলীৰ লগত ৰিজনিমূলক অধ্যয়ন কৰি, নিজ পদ্ধতিক জোখাৰ 
মতে সবল কৰিবলৈ অসমৰ ৰজাসকলে বাহিৰৰ এই দুয়ো অঞ্চলৰ অনেক কথা-কৰ্মৰ 
নিয়ম নিভাজ ৰূপে বা তাৰ আধাৰতে নিজৰ শাসন ব্যৱস্থাৰ প্ৰয়োজন মতে সংস্কাৰ 
কৰি ব্যৱহাৰ কৰিছিল। ১৬৬৩ চনত অসম ৰজাৰ কটকী চন্দ্ৰ কন্দলীয়ে হিন্দুস্থানৰ 
সম্ৰাটৰ ৰাজসভাৰ ৰূপ আৰু কাৰ্যা ৰীতিৰ যি বৰ্ণনা দিছিল তাক অবিকলভাৱে 
বুৰঞ্জীত লিপিবদ্ধ কৰা হৈছিল। কিন্তু মুছলমান শাসনৰ ভূমি আৰু ৰাজহ নীতিৰ 
বিচাৰ-বিবেচনা কৰি তাৰো ব্যৱস্থাৰ অনেক কথা নিজৰ থলুৱা ৰাজহ আৰু ভূমিৰ 
মাজত খাঁজি দি আহোম স্বৰ্গদেউসকলে সেই দিশত যি সংস্কাৰ সাধিলে সিয়েই অসমৰ 
জাতীয় জীৱনক সময় উপযোগী কৰি অবিস্মৰণীয় কীৰ্তি ৰাখিলে। প্রাচীন অসমীয়া 
ৰাজহ আৰু ৰাজহ-পদ্ধতিৰ লগত ইতিমধ্যেই টাই জাতিৰ ভূমি ব্যৱস্থাৰ মিশ্ৰণ ঘটিছিল। 
ভাৰতৰ মুছলমান শাসনৰ লগত সম্পৰ্ক বাঢ়ি যোৱাৰ বাবে ৰজা প্রতাপ সিংহই 
সৰ্বভাৰতীয় কিছু ৰীতি-নীতি থলুৱা ৰাজহ পদ্ধতিত মিহলাই তাক অধিক সবল কৰি 
তুলিলৈ। কামৰূপ বা কোঁচ-হাজো অঞ্চলত অৱশ্যে মুছলমান আৰু কোঁচ ৰাজহ 
পদ্ধতিকে চলাব লগা হৈছিল। কাৰণ সেই অঞ্চলত প্ৰায়ে শাসন-ব্যৱস্থাৰ সাল-সলনি 
ঘটিছিল। ভাৰতবৰ্ষক প্ৰচলিত ভূমি আৰু ৰাজহ * সন ব্যৱস্থাৰ আমূল পৰিবৰ্তন 
সাধিছিল সম্ৰাট আল্লাউদ্দিন খিলিজীয়ে! তেওঁ ৰজা আৰু প্ৰজাৰ মধ্যস্থতা কৰা 

আ।মদাৰ বা ভূঞা, পালি ৰজা শ্ৰেণীৰ লোকৰ বংশানুক্ৰমে থকা প্ৰতিপত্তি উচ্ছেদ 
আৰু খেতিয়ক প্রজাৰ মাজত পোনপটীয়া সম্বন্ধ স্থাপন কৰিছিল। মাটিৰ জৰীপ 
কাযাৰে মাটিৰ শ্ৰেণী বিভাগ কৰি উৎপাদনৰ তাৰতম্য স্থিৰ কৰি ৰাজহ নিদ্ধৰিণ 
কৰিছিল। মাটিৰ জোখ-মাখ আৰু শ্ৰেণীৰ লিখিত বিৱৰণ ৰখাৰ ব্যৱস্থা কৰিছিল। 
আল্লাউদ্দিন খিলিজীৰ মাটি জোখ কৰা পদ্ধতিত চুলতান ইৱাহীম লোডীয়ে ‘গজ’ সৃষ্টি 
কৰি জোখৰ পৰিমাণ আৰু লেখ স্থিৰ কৰে। শ্বেৰ শ্বাহ আৰু পৰবৰ্তী কালত সম্ৰাট 
আকবৰেও তেওঁৰ বিষয়া টোদৰমলৰ যোগে এনে ভূমি-নীতিৰ অধিক উন্নতি সাধন 
নিজৰ শাসনত সংস্কাৰ ঘটায়। আহোম ৰজা প্ৰতাপ সিংহই মোগল -কোঁচ পদ্ধতিৰপৰা 
লাগতীয়াল কথা আনি আহোম ৰাজ্যৰ ৰাজহ আৰু ভূমি নীতিৰ উন্নতি সাধিছিল। অন্য 
নিজস্ব সম্পদ যেন জ্ঞান কৰাৰ সলনি প্ৰতাপ সিংহই ৰজা-প্ৰজা দুয়োকে দেশৰ 
গৰাকী, ঘাইকৈ ভূমিৰ একছত্ৰী অধিকাৰী স্থান দিয়ে। ৰজাক দেশৰ দ-মাটিৰ আৰু 
প্রজাক ওখ মাটিৰ পূৰ্ণ অধিকাৰ দিয়ে। ’* মোগল বা কোঁচৰ পদ্ধতিৰ দৰে ৰাজ 
বিষয়াক অধিক ভূমি দি জমিদাৰী আহিত (তেনে ভূমি আৰু প্ৰজাক বাৱহাৰ কৰিবলৈ 
দিয়াৰ পৰিবৰ্তে বিষয়াক পদ অনুযায়ী মাটি বেতন ৰূপেহে ভোগ কৰিবলৈ দিয়াৰ 
ক্ষেত্ৰৰ লগত বিলায়ৎ বা বিলাতৰো সৃষ্টি কৰে। এনে ভূমি কোনো বিষয়াৰ নিজস্ব 
সম্পত্তি নহৈ বিষয়বাবৰ দায়িত্বৰহে অন্তৰ্ভূক্ত কৰে। মাটিৰ জোখৰ বাবে মুছলমানী 
আহিতে প্ৰায় ১২ ফুট জোখৰ তাঁৰ বা নলৰ বাৱহাৰ প্ৰচলন কৰে। মাটিৰ জৰীপ কৰি 
শ্ৰেণীবিভাগ কৰোঁতে, মুছলমানী পদ্ধতি ‘ফাৰখতি’, ‘চচাৰ’ শ্ৰেণীৰ ভূমি শ্ৰেণীক 
‘ফৰিঙতি, ‘চাসৰিয়নী’ আদি নামেৰে শ্ৰেণীবদ্ধ কৰে। প্ৰতি বিষয়াই তেওঁৰ অধীনত 
বছৰৰ নিৰ্দিষ্ট কালৰ বাবে ‘পাইক খটা’ প্ৰজাৰ সেই সময়ছোৱাত ভৰণ-পোষণৰ ব্যৱস্থা 
কৰাৰো নিয়ম প্ৰবৰ্তন কৰে। এই ব্যৱস্থা মুছলমানী পদ্ধতিৰ হাজাৰী, মঞ্চৱদাৰী আদিৰ 
বিষয়ৰ সদৃশ হ’লেও পাৰ্থক্যও আছিল। প্রাচীন অসমৰ ব্ৰহ্মোত্তৰ আৰু দেবোত্তৰ 
(শ্ৰেণীৰ মাটিৰ লগতে মুছলমান ধৰ্মীয় অনুষ্ঠান আৰু লোকৰ বাবে ‘পীৰপাল’ ভূমিয়ো 
সৃষ্টি কণ হয়। এনেদৰেই মুছলমানী ৰাজহ আৰু ভূমি শাসন পদ্ধতিৰ প্রভাৱে অসমক 
এই দিশত অধিক উন্নতশীল পদ্ধতি উদ্ভাৱন কৰাত সহায় কৰিলে। 

৫০। সাতসৰী অসম বুবঞ্জী, ছেদ - ১৬৪ 

অনা-অসমীয়া ভাষাৰ চৰ্চাৰ ব্যৱস্থা 


কামৰূপ বা প্রাচীন অসমৰ ৰাজন্যবৰ্গৰ ‘শাসনাৱলীৰ’ ভাষা আছিল 
সংস্কৃত। কিন্তু সংস্কৃত ভাষাৰ লগতে মাজে মাজে থলুৱা অনেক শব্দৰ 
ব্যৱহাৰৰপৰা বুজিব পাৰি যে সেই সময়ত দেশত, ৰজাঘৰত আৰু সমাজৰ 
উচ্চ স্তৰত সংস্কৃত আৰু সৰ্বসাধাৰণ লোকৰ মাজত কামৰূপী ভাষাৰ ব্যৱহাৰ 
আছিল। চতুৰ্দশ শতিকাত ৰজা দুৰ্লভ নাৰায়ণে সংস্কৃত চৰ লগতে থলুৱা 
ভাষাটোৰো চৰ্চা আৰু ব্যৱহাৰ সমাজত বৃদ্ধি কৰাৰ ব্যৱস্থা কৰিছিল। ভাৰত্রৰ্ষৰ 
অন্য অঞ্চলতো সংস্কৃত ভাষাৰ প্রভাৱ একেধৰণেই আছিল। কিন্তু উত্তৰ 
ভাৰতত মুছলমান ৰাজত্ব আৰম্ভ হোৱাৰ লগে লগে ৰজাঘৰীয়া সাহিত্য আৰু 
শাসন-কৰ্মৰ ক্ষেত্ৰত আৰৱী, ফাৰ্চী আৰু উৰ্দু ভাষাই প্ৰাধান্য লাভ কৰিলে। 
পশ্চিম অসমত আকৌ সংস্কৃত আৰু কামৰূপী সমানে চৰ্চিত হোৱাৰ দৰেই 
পূব অসমত একে সময়তে টাই ভাষা আৰু থলুৱা ভাষাৰ চৰ্চা চলিছিল। কিন্তু 
দিল্লী আৰু বংগদেশৰ লগত পশ্চিম অসম বা কমতা অঞ্চলৰ ৰাজনৈতিক, 
সামাজিক আৰু অর্থনৈতিক সংস্পৰ্শ বৃদ্ধি হোৱাৰ বাবে দেশত আৰৱী, ফাচী 
আৰু ডৰ্দু ভাষাৰ চণ্ঠাৰ প্ৰয়োজন বাঢ়ি গ’ল। মোগল যুগৰপৰা এনে ভাষাৰ 
চ্ঠা অধিক বৃদ্ধ হ’ল। আহোম ৰজাসকলেও ৰজাঘৰীয়া ব্যৱহাৰত থলুৱা আৰু 
ংস্কৃত ভাষাক প্ৰাধান্য দিছিল, টাই ভাষাক নহয়। আকৌ পাছলৈ মোগল 
সাম্ৰাজ্যৰ লগত সম্পৰ্ক গাঢ় হৈ অহাত অসমৰ পূব-পশ্চিম দুয়ো অঞ্চলতে 
থলুৱা আৰু সংস্কৃত চৰ্চাৰ লগতে আৰৱী-ফাটীৰ চৰ্চাও বাঢ়ি গ’ল। এই 
আৰৱী-ফচী চৰাত অসমবাসী মুছলমান প্ৰজাৰ নিয়োগ অপৰিহাৰ্য হৈ পৰিল। 
এনে অৱস্থাৰ ফলত, অসমীয়া ভাষালৈ আৰৱী, ফাটী আৰু উৰ্দূ ভাষাৰ 
বাচকবশীয়া নানা শব্দ সোমাই এই থলুৱা ভাষাৰ এঁশ্লৰ্য, প্ৰকাশিকা শক্তি বৃদ্ধি 
কৰিলেহি। ব্যৱহাৰিক ক্ষেত্ৰত অসমীয়া ভাষাৰ প্ৰয়োগে বি প্ৰাধান্য লাভ 
কৰিছিল, ফাৰচী-আৰৱী-উৰ্দুৱে তেনে প্ৰাধান্য নাপালেও সংস্কৃত বা টাই ভাষাৰ 
সমান বা স্থান বিশেষে অধিক সমাদৰ পাইছিল বুলি ধাৰণা হয়। এনে হোৱাৰ 
বাবেই এই তিনি ভাষাৰ অনেক শব্দ অসমীয়াত সোমাই সেইবোৰৰ আদি 
গঢ়-গতি এনেভাৱে পৰিবৰ্তিত হ’ল যে এইবোৰ মূল অসমীয়া বুলিহে ভাৱিব 
লগা অৱস্থা হ’ল। তেনে কিছুমান শব্দৰ উদাহৰণ, যেনে- 


প্জঙ 


অ’ ফট  _,, আপদ 
অ’কোজ ১), যখোজ (কভ্ক্ষা) 
উপ্‌দেয়া ১), ওপজা 

আছা ,, আচাৰি / এছাৰি 
হ্িকা টল) %।| 
খৰীকত্‌ ১), খৰিকা 
খিলণ্ডিই _,), খিলঞ্জীয়া 

ক্ষটী এ _,, কলীয়া 

চহৈ কীইয়ী 7৩ চহকী 
আমোল _, ওলমা 

গৰ্দন ১১ গলধন 


দফুতৰ _,, দোপদৰ 
ফৌজ ’১) ফৈদ ইত্যাদি । 
এই তিনিওটা ভাষাৰ কিছুমান শব্দ থলুৱা শব্দৰ লগত লাগি যুৰীয়া 
শব্দ গঠন হৈ অসমীয়া ভাষাৰ প্রকাশিকা শক্তি অধিক সুচন আক ওজস্থী 
কৰি তুলিছে। তেনেধৰণৰ যুৰীয়া শব্দৰ কেইটামান নমুনা- ৰদ্‌-বদল্‌, খাতিৰ- 
বাতিৰ, খাট-বিলাত, হৰেক-ৰকম, চালাক-চতুৰ, সা-সৰঞ্জাম, আকল- 
বুদ্ধি, লোভ-লালচ, হাট-বজাৰ, কাগঞ্জ-কলম, মালিক-চাকৰ, নৱাব-বেটা, 
বজা-আমীৰ, খোজ-খবৰ, ঠগ-দালাল, দস্তৰ-মত, বন্দী(বান্দা)-বেটী 
ইত্যাদি। 
অসমত ধৰ্ম-সংস্কৃতি চৰ্চাৰ বাবে ঠায়ে ঠায়ে সংস্কৃত শিক্ষাৰ ঢোল 
আৰু পাঠশালা আছিল ;ঠিক তেনেধৰণেই আৰৱী ভাষাৰ শিক্ষাৰ বাবে 
গড়গাঁৱত কুৰিখন আৰু গুৱাহাটীত বাৰখন শিক্ষা-ক্ষেত্ৰ গঢ়া হৈছিল৷“উৰ্দু 
আৰু ফৰাচী ভাষাৰ চৰ্চাৰ বাবে ৰজাঘবৰ তন্ত্বাৱধানতে কিছুমান কেন্দ্ৰ গঠিত 
হৈছিল। তাৰ বাবে ৰজাঘৰে ফাচী পঢ়িয়া খেল নামৰ বিভাগ গঢ়ি তুলিছিল। 
এই বিভাগত দিল্লী আৰু বংগদেশৰপৰা অহা আৰু সেইবোৰ দেশলৈ পঠোৱা 
চিঠি-পত্ৰ, চ্‌ক্তি-পত্ৰ, অন্যান্য খট-দলিলৰ অধ্যয়ন, উত্তৰ আৰু মৰ্ম-বিচাৰৰ 
কাৰ্য কৰা হৈছিল। এই বিভাগত সেইবাবে আৰৱী, ফাচী, উৰ্দু ভাষাত বিশেষ 
৫১। ড০ সূৰ্যকুমাৰ ভূঞা, 5100165 | 16 17|500[)/ 01 /২553]| আৰু ৰফিউল হুচেইন 
বৰুৱা-ইছলাঘীয় ব্ৰীতন্ধা আৰু অসম, পৃ £ ১১, খণ্ড-১পৃ £ ৫৬০ 

দখল থকা আকু গোপনীয়তা বক্ষা কৰিবপৰা ক্ষমতা থকা অসমীয়া লোকক 
নিয়োগ কৰা হৈছিল। এইসকলৰ ভিতৰত অসমীয়া মুছলমান লোকৰ সংখ্যা 
অধিক হোৱা স্বাভাৱিক। কাৰণ এইকেইটা ভাষাৰ উপৰি বিভাগটোৰ 
কৰ্মচাৰীসকলে মুছলমান ৰাজ্যৰ আদব-কার়দা, ৰীতি-নীতি, সেই দেশৰ 
নেতাৰ আতি-গুৰি, আসয় আদিও খৰচি মাৰি জনাৰ প্ৰয়োজন আছিল আৰু 
তাৰ ভিত্তিত স্বদেশী ৰজা-বিষয়াক উপায়-উপদেশ দিব লাগিছিল, সমস্যাৰ 
গতি বুজি চিঠি-পত্ৰৰ উত্তৰ যুগুতাব লাগিছিল। ফাচী পঢ়িয়া বা ফাচী চৰ্চাৰ 
বিভাগত কাম কৰা লোকক যোগ্যতা অনুসাৰে বৰা, শইকীয়া, হাজৰিকা আদি 
চাহেব এই বিভাগৰে হাজৰিকা পদ ভোগ কৰা লোকৰ সন্ততি আছিল। 
অসমীয়া বিষয়াৰ মাজত এই উৰ্দু-ফাী ভাষাৰ জ্ঞান বৃদ্ধি হোৱাৰ বাবে এই 
ভাষাও টাই ভাষাৰদৰে ৰজাঘৰৰ গোপনীয় সাংকেতিক ভাষাৰূপে ব্যৱহৃত 
হোৱাৰ কথা কোৱৰ বিদ্ৰোহৰ বুৰঞ্জীবপৰা জনা যায়। কিন্তু এই ফাটী ভাষা 
সাংকেতিক ভাষাৰূপে ব্যৱহাৰ হোৱাৰ আগতেই ইয়াক, অসমৰ বজা আকু 
ৰাণীয়ে নিজৰ নামত মৰা মোহৰ বা টকাটো ব্যৱহাৰ কৰিছিল। মুছলমান 
ৰাজ্যৰ লগত বদ্ধিত বাণিজ্যৰ বাবেই হওক বা অন্য কাৰণতেই হওক 
মোহৰত ফাটী ভাষাৰ ব্যৱহাৰে প্রমাণ কৰে যে অসমত এই ভাষাই উচ্চ সন্মান 
লাভ কৰিছিল। 

অসমীয়া ভাষাত প্রবেশ কৰা এনে শব্দৰাজিক ড” বিৰিঞ্চিকুমাৰ 
বৰুৱাদেৱে পাচটা ভাগত বিভক্ত কৰিছে, সেই ভাগকেইটা হল - 


(৫) বিলাস আৰু ব্যৱসায়মূলক । 
অসমীয়া ভাষা আৰু সংস্কৃতৰ চৰ্চাৰ লগে লগে এই আৰৱী, ফাী 
আৰু উৰ্দু ভাষাৰ চৰ্চাও চলাৰ বাবে অসমৰ জন-সমাজৰ, প্ৰধানকৈ সমাজৰ 
উচ্চ শ্ৰেণীৰ লোকৰ চিন্তা-বিৱেচনা, জ্ঞান বৰ্দ্ধনৰ পথ অধিক বিস্তৃত হ’ল। 
অসমীয়া আৰু সংস্কৃত চৰ্চাই থলুৱা আৰু ভাৰতীয় পঁতিহ্যূৰ জ্ঞান প্রৱলভাৱে 
সংৰক্ষিত কৰিছিল। সেইদৰে আৰৱী-ফাচী আদিৰ চৰ্চাই অন্যদেশৰ মানুহৰ 
দৰ্শন, ইতিহাস আৰু সংস্কৃতিৰ আভাস লৈ অসমবাসীৰ জীৱনধাৰাক অধিক 


মচা 


শক্তিশালী কৰাত সহায় কৰিছিল। 

চহা আৰু শুচি সাহিত্যৰ ক্ষেত্ৰতো এইখিনি ভাষাৰ চৰ্চাৰ ফল মন 
কৰিবলগীয়া। অসমীয়া সমাজত অতিকৈ জনপ্ৰিয় হোৱা ফুল-কৌৱৰ, মণি- 
কৌোৱৰৰ গীত, জনা গাভৰুৰ গীতৰদৰে মৌখিক কাহিনী-গীতত এই ভাষা 
চৰ্চাৰ প্রভাৱ পৰা বুলি ক’ব পৰা যায়। ফুল-কৌৱৰৰ গীতৰ নায়িকা পচতুলাৰ 
লগত বংগদেশৰ ‘গাজি চাহাবৰ গীত’ৰ ‘পাচতুলা’ৰ কথা আৰু জনা গাভৰুৰ 
গীতৰ লগত উৰ্দু, ফাৰ্চী ভাষাৰ গাঁথা গীত ‘গোল-ৱ-চমৌৱাৰ’ৰ অনেক 
সাদৃশ্য থকাৰ কথা ড‘ মহেশ্বৰ নেওগদেৱে উল্লেখ কৰিছে।৬ অসমীয়া ‘জাৰী 
গীত’ৰ কাহিনী আৰু বৰ্ণনায়ো অসমীয়া সমাজক, নিশ্চয় প্ৰভাৱান্বিত কৰিছিল। 

অসমীয়া লিখিত বা শুচি সাহিত্যতো, এই উৰ্দু-ফাচী ভাষা-চৰ্চাৰ 
লগত এক নতুন ধাৰাৰ উদ্ভৱ হ’ল। পৌৰাণিক ধৰ্ম-দৰ্শন আৰু ৰজা বা উচ্চ 
বৰ্গৰ কাহিনীৰ আধাৰতে অসমীয়া সাহিত্যৰ অধিক সম্ভাৰ সৃষ্টি হৈছিল। 
সেয়েহে ভাৰতীয় ধৰ্মীয় ৰীতি আৰু সংস্কৃতিৰ সমলে এই সাহিত্যৰাজিত প্ৰাধান্য 
লাভ কৰাৰ বাবেই গতানুগতিক হৈ পৰিছিল। ধৰ্ম-দৰ্শনৰ হেঁচাত এই 
সাহিত্যত নিহিত মাটিৰ মানুহৰ সুখ-দুখ, প্ৰেম-বিৰহৰ অনুভূতিৰ কথাতো 
দেৱ-দেৱীৰ প্ৰভাৱৰ হাত সাৰিবপৰা নাছিল। এই সাহিত্য প্ৰকৃততে ধৰ্মীয় 
গণ্ডীৰ ভিতৰত সৃষ্টি হৈছিল। উৰ্দু-ফাচী ভাষাৰ চৰ্চাৰ ফলত অসমীয়া সাহিত্যত 
ধৰ্ম নিৰপেক্ষ এক ধাৰাৰ উদ্ভৱ হৈ এই গতানুগতিকতাক প্ৰতিহত কৰিলে। 
এই নতুন ধাৰাৰ ৰচনাৰ ভিতৰত চন্দ্ৰাৱলী-বিশ্বকেতু, চাহাপৰীৰ উপাখ্যান 
বা মৃগাৱতী-চৰিত্ৰ, মধুমালতী, মাধৱ-সুলোচনা, চন্দ্ৰকেতু-কামকলা আদিৰ 
ডল্লেখ কৰিব পাৰি। এইবোৰত প্ৰধানকৈ মানুহৰহে প্ৰেম-বিৰহ, দুঃসাহসিক 
আৰু বীৰত্বব্যঞ্জক কথাই প্ৰাধান্য লাভ কৰিছে। এনেবোৰ কাব্য হিন্দু কবিয়ে 
ৰচনা কৰিলেও ইয়াত হিন্দু-মুছলমান উভয় পক্ষৰ চৰিত্ৰৰ চিত্ৰনে এই নব্য 
ধাৰাৰ সাহিত্যক ধৰ্ম নিৰপেক্ষ স্বভাৱেৰে উদ্ভাসিত কৰি তুলিছে। ধমীয় 
সাহিত্যৰ গঢ়-গঠনে এই সাহিত্যৰাজিৰ ঠগ কঠোৰভাৱে নিয়ন্ত্ৰণ কৰিলেও 
ইয়াত নিহিত ঘাই কথা ধৰ্ম নিৰপেক্ষ স্বভাৱ, ম;নৱীয় প্ৰেম-প্ৰীতি, 
দুঃসাহসিকতা আদিৰ প্ৰাধান্য কমা নাই। এই সোতা ধৰ্ম-নিৰপেক্ষ সাহিত্যৰ 
জন্মই সেইকালৰ অসমীয়া সাহিত্যক গতানুগতিকতাৰপৰা মুক্ত কৰি সৌষ্ঠৱ 
বৃদ্ধি কৰিলে। ফাৰচী-উৰ্দু ভাষা আৰু অসমীয়া মুছলমান সমাজৰ সংশ্ৰৱে 
৫২ ৷ ড০ মহেশ্বৰ নেওগ, চাহাপৰী উপাখ্যান,পাতানি দ্ৰষ্টব্য 


8৪৯ 


অসমীয়া সাহিত্যৰ বুকুত এনে ধৰ্ম-নিৰপেক্ষ ধাৰাব প্রথম উন্মেষ ঘটোৱাটো 


অসমীয়া মুছলমান সমাজৰ এক শ্ৰেষ্ঠ অৱদান বুলি ক’ব পাৰি। এই নব্য 
ধাৰাৰ প্রভাৱতে পাছলৈ সৃষ্টি হোৱা পৌৰাণিক কাহিনীৰ ৰচনাৰ ভালেমানত 
ঘাইকৈ ৰাজসভাত সৃষ্ট সাহিত্যত ধয়ীয় প্রভাৱ কমি প্ৰেম-বিৰহ্ৰ আৰু 
বীৰত্বব্যঞ্জক কথাই অধিক প্ৰাধান্য লাভ কৰা দেখা যায়। সুকবি দুৰ্গাবৰ কায়স্থৰ 
মনসা দেৱীৰ কাহিনীৰ মাজত কাৰব্যলাৰ মুছলমানী কাহিনীৰ সংযোজনো এই 
প্ৰসংগত মন কৰিবলগীয়া। এনেবোৰ কথাৰপৰা অনুমান কৰিব পাৰি যে 
অসমীয়া হিন্দু-মুছলমান উভয় সম্প্ৰদায়েই উভয় সম্প্ৰদায়ৰ শাস্ত্ৰ চৰ্চা 


একান্তিকতা আৰু সন্তুমেৰে কৰিছিল; আৰু সেইবোৰৰ মৰ্ম-কথাত অনুপ্ৰাণিত : 


হৈছিল। সেয়েহে অসমীয়া হিন্দু সমাজৰ ধৰ্ম দেৱতাৰ পূজাত আৰু মনসা 
পূজাত মুছলমান ওজাই ওজাপালি পৰিবেশন কৰা, মন্দিৰত হিন্দুৰ মহাপূজাত 
মুছলমান ঢুলীয়াই ঢোল বজোৱা, আকৌ মুছলমান পীৰ দৰগাহ্ৰ উৰুচত, 
মহৰমৰ শোভা যাত্ৰাত মম-পতাকা লৈ হিন্দুৱে উৎসৱত ভাগ লোৱা, পীব- 
ফকীৰৰ কবৰৰ মাটি আস্তিকতাৰে আহৰণ কৰি ব্যৱহাৰ কৰি সেৱা-দোৱা 
জনোৱা আদি অসমীয়া হিন্দু লোকৰ কাৰ্যক উপকৱাকৈ চাই, বং মতলীয়া 
হৈ কৰা কাৰ্য বুলি উলাই কৰিব পৰা নাযায়। হিন্দু নামঘৰত মাহ-প্ৰসাদৰ 
ভাগ মুছলমান পৰিয়ালৰ নামত লাইখুটাৰ কাষত আগবঢ়োৱাৰ ৰীতি কোনো 
ঠাইত আমিও চলি আছে। আহোম ৰজাৰ কালৰেপৰাই শিৱসাগৰৰ 
শিৱদৌলৰ প্ৰতিপালন সমিতিত সেই ঠাইৰে এক সম্ত্ৰান্ত মুছলমানৰ পৰিয়ালৰ 
লোকে সদস্যৰ পদ ভোগ কৰি আহিছে। 

আৰৱী-ফাৰ্টী শব্দৰ লগত অসমীয়া ভাষাৰ শব্দাৱলীৰ অপূৰ্ব 
সংমিশ্ৰনে ধৰ্ম আৰু দাৰ্শনিক তত্ত্বকথাক কেনে সুন্দৰ সৰলভাৱে প্রকাশ 
কৰাৰ ক্ষমতা থলুৱা ভাষাটোক দান কৰিলে সেই কথা অসমীয়া জিকিৰ- 
জাৰী গীতখিনিৰপৰাই ভালকৈ বুজিব পাৰি। এই গীতখিনিৰ ভণিতাত থলুৱা 
মুছলমান অনেকৰ নাম পোৱা যায়। আজান পীৰ চাহেবৰ জিকিৰত উল্লেখ 
আছে যে ‘গড়গাও নগৰত’ ‘অসমীয়া মাতত কুল শ্ব্দ চি মচলাৰ’ অনুবাদ 
হৈছিল। শ্ৰীমন্ত শংকৰদেৱৰ সংগী চান্দ খাঁ ফকীৰে জিকিৰৰ উপৰি গীতৰ 
ব্যাখ্যা আৰু বৈষ্ণৱ গুৰু গোপালদেৱৰ চৰিত্ৰ ৰচনা কৰা কথা শুনা যায়। 
অসমৰ নতুন পুৰুষে এনে অপ্রকাশিত সাহিত্যৰাজিৰ সন্ধান আৰু প্রকাশ 
কৰাৰ যত্ন কৰা অতান্ত বাঞ্চুনীয়। ড সূৰ্যকুমাৰ ভূঞাদেৱে আহোম ৰজাব 


৫০ 


কোসসশাাববযবদ|/ন কী োঁ, 


দিনব পাৎত্শাহ বুৰঞ্জীৰ প্ৰধান অংশৰ ৰচক মুছলমান লোক বুলি অনুমান" 
কৰিছে। মাত্ৰ বুৰঞ্জীৰ আৰম্ভণ ‘শ্ৰীকৃষ্ণায়ে নমঃ’ বাক্যৰ উদ্ধৃতিবপৰা সেই 
ৰচনাত হিন্দু লোকেও যোগ দিয়া বুলি সন্দেহ প্ৰকাশ কৰিছে। ড‘ ভূঞাদেৱৰ 
মতে বুৰঞ্জীখনত মুছলমান সাম্ৰাজ্যৰ, ৰীতি-নীতি আৰু আৰৱী-ফাটী ভাষাৰ 
তত্ব্পূৰ্ণ অৰ্থ প্রকাশক শব্দৰ লগত অসমীয়া শব্দৰ যথাযথ প্ৰয়োগ মন কৰিলে 
এই বুৰঞ্জীৰ ৰচক মুছলমান লোক বুলিয়েই বিশ্বাস জন্মে। উৰ্দু-ফাচী ভাষাৰ 


পদ্যৰ সুন্দৰ ভাঙনিও বুৰঞ্জীখনত দুই এঠাইত প্ৰসংগক্ৰমে সুন্দৰকৈ খাজি 
দিয়া হৈছে। ৰজাঘৰীয়া বুৰঞ্জীত বচকব নাম নাথাকে বা পাংশাহ বুৰঞ্জীব 


ৰচকৰ নাম জনা নাযায়। কিন্তু ড” ভূঞাদেৱে অনুমান কৰে যে আহোম 
ৰাজসভাত থকা ষোলজন পাৰিষদৰ মাজৰ কোনোবা এজনে এই বুৰঞ্জী ৰচনা 
কৰাটো সম্ভৱ। 

দেশ আৰু জাতিৰ সুৰক্ষাৰ অন্যতম প্ৰধান কেন্দ্ৰস্বৰূপ ‘ফাটা 
পঢ়িয়া’ বিভাগত দক্ষতাৰে দেশ সেৱাৰ কাম সম্পন্ন কৰাৰ দৰেই দেশৰ 
দক্ষতাৰে নিজস্ব কাৰ্য সম্পাদন কৰিছিল। ১৬৬২ স্ৰী.ত মোগল সেনাপতি 
মীৰজুল্লাই অসমৰ ৰজা-বিষয়াৰ বিবাদৰ সুযোগ লৈ ৰজা জয়ধ্বজ সিংহক 
অৰণ্যবাসী কৰি ৰাজধানী গড়গাও অধিকাৰ কৰিলে। ৰজা জয়ধবজে 
অৰণ্যবাসৰপৰাই মোগলক হাৰাশাস্তি কৰিও বিফল হৈ শেষত সন্ধিৰ যোগেদি 
মোগলৰ কৰতলীয়া হৈয়ো দেশ উদ্ধাৰৰ যত্ন কৰিলে। কিন্তু মনীৰ্জুস্লাই তেনে 
সন্ধিৰ প্রস্তাৱো প্রত্যাখ্যান কৰাত ৰজা-প্ৰজা সকলো ম্ৰিয়মান হ’ল। দেশবাসীক 
এনে দুৰ্যোগপুৰ্ণ অৱস্থাৰপৰা উদ্ধাৰ কৰাৰ গধুৰ দায়িত্ব বহন কৰা মাত্ৰ 
দুজনমান অসমীয়া লোকৰ ভিতৰত আছিল ৰজা জয়ধ্বজৰ বিশ্ৰৃস্ত, 
দেশপ্ৰেমিক, চক্ৰী কটকী, গজল তুকক চূলতান গৰীয়া। ৰাজ কটকীৰকূপে তেওঁ 
দেশ ৰক্ষাৰ শেষ চেষ্টাত লাগি, মীৰ্জুস্নাক অসম ৰজাৰ সন্ধিৰ প্রস্তাৱ 
অৱশেষত গহণ কৰোৱালে। সন্ধি সম্পন্ন হ’ল। অসম ৰজাক মোগলৰ 
কৰতলীয়া কৰি মলীৰজুস্না উলটি গ’ল। মীৰজুল্লাৰ লগতে অনেক অসমীয়াই 
স্বদেশ এৰি গুচি গ’ল। আহোম বুৰঞ্জীত এনে লোকৰ যি তালিকা আছে, 
তাৰপৰা বুজা যায় যে এই দেশ ত্যাগী অসমীয়া লোকৰ প্ৰায় সকলোৱেই 
আছিল অ-মুছলমান লো”ক।ণ% কোনোৱে অৱশ্যে এতিয়াও মত প্ৰকাশ কৰে 


আৰ ৰম 


৫৩ ৷ গোপালচন্দ্ৰ বৰুৱা, আহোম বুৰঞ্জী, ছেদ-১৬৮ 

৫১ 


আহোম বজা ৰাজেশ্বৰ সিংহব প্ৰতাপী বিষয়া কীৰ্তিচন্দ্ৰ বৰবকুৱাই 
অবাঞ্ছনীয় কাৰ্যৰে প্রজাক ক্ষুণ্ণ কৰিছিল। ৰাজেশ্বৰ সিংহ্ৰ পাছৰ বজা লক্মী 
নংহৰ দিনত বৰবৰুৱাৰ এনে কাৰ্য অধিক হৈছিল। সেইবাবে তেওঁক নিধন 
_ কৰিবলৈ ৰাজেশ্বৰ সিংহৰ পুত্ৰ তিপমীয়া গোহীহঁ আৰু তেওঁৰ বৰ গাভৰুৱে 
গোপন ব্যৱস্থা লৈছিল। এই কাৰ্যত তেওঁলোকৰ বিশ্বস্ত লোক ছেগ তুৰকীয়ে 
(শ্বেখ তুকী) সহায় কবিছিল। এই অত্যাচাৰী বৰবৰুৱাক অৱশ্যে পাছত 
বিদ্ৰোহী প্ৰজাইহে বন্দী কৰি হত্যা কৰিছিল। বুৰঞ্জীৰ এনেবোৰ কাহিনীয়ে 
প্ৰমাণ কৰে যে অসমীয়া মুছলমানসকলে দেশৰ আৰু প্রজাৰ হিতৰ বাবে 
কেনেদৰে সমাজত প্রভাৱ পেলাইছিল। দুৰ্বল ৰজাক সলাই উপযুক্ত ৰজাৰ 
সন্ধান কৰি দেশৰ শাসন-বাৱসহা সুস্থিৰ আৰু শক্তিশালী কৰাত্রে তেওঁলোকে 
আনসকল প্ৰজাৰ লগতে আগভাগ লৈছিল। 
চিত্ৰকলা 
প্রাচীন অসমত বহলভাৱে চিত্ৰকলাৰ চর্চা হোৱাৰ কথা পৌৰাণিক 
কাহিনী আৰু সপ্তম শতিকাৰ অসমৰ ৰজা কুমাৰ ভাস্কৰ বৰ্মাৰ ৰাজত্বৰ 
বিৱৰণীত পোৱা যায়। শ্ৰীমন্ত শংকৰদেৱে তুলাপাত আৰু তাতশালত চিত্ৰ 
প্ৰস্তুত কৰাৰ কথা ‘গুৰু চৰিত’ত উল্লেখ আছে। কিন্তু এইবোৰৰ কোনো 
নিদৰ্শন বৰ্তমানে পাবলৈ নাই। বৈষ্ণৱ ধৰ্মৰ কেন্দ্ৰবোৰত ৰচিত অসমীয়া ধৰ্ম 
পুথিত অলংকৰণ আৰু বিশেষ ভাৱ প্রকাশৰ বাবে অনেক পুথিৰ পাতত চিত্ৰ 
অকন কৰা হৈছিল। এই চিত্ৰবোৰ আছিল সম্পূৰ্ণই ধৰ্মকেন্দ্ৰিক। এইবোৰত 
ৰঙৰ ব্যৱহাৰ আছিল সীমিত। পুথিৰ অলংকৰণত চিত্ৰৰ প্রয়োগ গুজৰাটত 
১২ শতিকাৰপৰা চলি আহিছিল। উত্তৰ ভাৰতত বৈষ্ণৱ প্রভাৱ বৃদ্ধি 
হোৱাৰপৰা এনে চিত্ৰত ৰাজপুত আৰু মোগল চিত্ৰশৈলীৰ প্ৰভাৱ বাঢ়ি যায় 
আৰু গুজৰাটা শৈলী তল পৰে।৮ অসমৰ নগাৱৰ বালি সত্ৰত পোৱা চিত্ৰ 
ভাগৱতৰ চিত্ৰাৱলীয়েই অসমৰ এনে চিত্ৰৰ পুৰণি নিদৰ্শন বুলি এতিয়ালৈকে 
বিবেচিত হৈছে৷‘বৈষ্ণৱ ধৰ্মৰ কেন্দ্ৰবোৰত চিত্ৰিত এনেবোৰ অসমীয়া চিত্ৰত 
বিষয় বস্তুৰ উচ্ছাস অনুযায়ী বিশিষ্ট একৰত্টা পৃষ্ঠক্ষেত্ৰ (90% 20000) সৃষ্টি 
কৰা হৈছিল। চিত্ৰত নিহিত' কথাৰ ঘাই ডঁচ্ছ্াস প্রকাশ 

কৰা সমলৰ বাদে এই চিত্ৰখথিনিত অন্যসকলক প্রায় প্রতীক 
যেন কৰিহে দেখুৱাৰ চেষ্টা কৰা যেন লাগে। চিত্ৰত নিহিত 
এনেবোৰ সমলৰ প্লাসংগিক বা আনুপাতিক আকাৰ আৰু 
দূৰত্বক প্রকাশ কৰাৰ চেষ্টাও এই চিত্ৰ-পদ্ধতিত দেখা নাযায়। কেন্দ্ৰীয় শক্তি 
শ্ৰীকৃষ্ণ বা শ্ৰীৰামৰপৰা বিকশিত উচ্ছ্াসৰ বসেৰেই গ্ত্ৰিৰাজিক প্ৰাণৱন্ত কৰাৰ 
চেষ্টাইহে এই চিত্ৰাৱলীত প্ৰাধান্য লাভ কৰা দেখা যায়৷ ধৰ্ম কেন্দ্ৰত চৰ্চা কৰা 
এনেবোৰ ধৰ্মীয় চিত্ৰকলাৰ প্ৰায় সমাম্তবালভাবে , ৰাজ পৃষ্ঠপোষকতাত অসমত 
ধৰ্ম-নিৰপেক্ষ বিষয়ৰ চিত্ৰকলাৰ চৰ্চাও চলিছ্রিল। এই চিত্ৰাৱলী ঘাইকৈ পুথিৰ 
ংকৰণ আৰু পুথিৰ মূল কথা নিদেশকৰূপে অধিক সৃষ্টি হৈছিল। এই ধৰ্ম- 
নিৰপেক্ষ শ্ৰেণীৰ চিত্ৰবাজিত মোগল শৈলীৰ প্রভাৱ স্পষ্ট। এই মোগল 
আৰ্হিৰ চিত্ৰসমূহ ঘাইকৈ ৰজাঘৰীয়া কেন্দ্ৰত প্রস্তুত হৈছিল। ইয়াৰ বিষয়বস্তুও 
আছিল মোগল চিত্ৰৰ সদৃশ। এনে ধৰণৰ চিত্ৰ অসমত মুছলমানসকলৰ 
জৰিয়তেই প্ৰচাৰ হোৱা বুলি ক’ব পাৰি। এই ধৰণৰ চিত্ৰৰ ভিতৰত অষ্টাদশ 
শতিকাৰ আগ ভাগত আহোম ৰজাঘৰৰ পৃষ্টপোষকতাত সৃষ্টি হোৱা ‘হস্তী 
বিদ্যাৰ্ণৱ' নামৰ সাঁচিপতীয়া পুথিৰ চিত্ৰসমূহ এক উত্তম নিদৰ্শন। এইখিনি 
চিত্ৰৰ শিল্পী দুজনৰ ভিতৰত ‘দিলবৰ’ যে মুছলমান আছিল তাক এই 
নামৰপৰাই ঠাৱৰাব পাৰি। অন্যজন শিল্পী ‘দোষায়’ও’ সম্ভৱ মুছলমান 
শিল্পীয়েই আছিল। সমগ চিত্ৰৰাজিত বিষয়বস্তুৰ লগতে দেশৰ উচ্চ সমাজৰ 
বাস্তৱ জীৱনৰ স্বৰূপ প্রকাশ কৰাৰ যত্নও চিত্ৰকৰ দুজনে কৰিছে। ধৰ্ম- 
নিৰপেক্ষতা এইখিনি চিত্ৰৰ প্ৰধান কথা হ’লেও দুই-এটা চিত্ৰত সেই কালত 
প্ৰচলিত ধৰ্মৰো ইংগিত দিয়াৰ যত্ন কৰিছে। চিত্ৰ খিনিত বিভিন্ন ধৰণৰ ৰঙৰো 
ব্যৱহাৰ দেখা যায়। শিল্পী দূজনাই প্ৰায় সকলো দিশতে চিত্ৰবোৰ নিখুঁত কৰি 
ংকন কৰাৰ যত্ন কৰিছে। দৰ্শকৰ চকুত চিত্ৰৰ সন্মুখ ক্ষেত্ৰত থকা সমলৰ 
সৰু-বৰ আৰু দূৰ-ওচৰৰ পাৰ্থক্যও সহজে ধৰা পৰাৰ যত্্নও সুন্দৰকৈ কৰিবৰ 
যত্ন কৰিছে। অসমীয়া চিত্ৰত এনে ‘দূৰ-ওচৰ'’ সমল আৰু সৰু-বৰ সমলৰ 
তাৰতম্য প্ৰকাশৰ সফল প্ৰচেষ্টা এই দুজন শিল্পীতে পোন প্রথমে আমি দেখা৷ 
পাওঁ। সেইবাবে ক’ব পাৰি যে অসমীয়া চিত্ৰত '2615050|1%6 ব ধাৰণা 
আৰু চিত্ৰণ আৰু ধৰ্ম-নিৰপেক্ষ বিষয়ৰ প্রয়োগ অসমীমা মুছলমানৰ এক 
বিশিষ্ট অৱদান। 


| 

সংগীত 


অসমৰ ৰজাঘৰকে ধৰি উচ্চ বৰ্গৰ সমাজত উত্তৰ ভাৰতীয় হিন্দুস্থানী 
সংগীতৰ প্ৰভাৱো সোমাইছিলহি। উত্তৰ ভাৰতত প্রচলিত প্ৰচীন ভাৰতীয় 
সংগীতৰ ধাৰাৰ লগত, তাৰ মুছলমান ৰজাসকলে নতুন যন্ত্ৰ আৰু সুৰ আদিৰ 
মিশ্ৰণ ঘটাই হিন্দুস্থানী সংগীতৰ সৃষ্টি কৰিছিল। সেই সময়ত অসমত অৱশ্যে 
প্ৰচীন ভাৰতীয় সংগীতৰ কামৰূপী ধাৰাৰ প্ৰচলন আছিল। অসমৰ ধৰ্মানুষ্ঠানত 
আৰু ধৰ্ম কেন্দ্ৰবোৰত এই কামৰূপী ধাৰাৰ প্ৰাৰ্থনা গীতকে ধৰি অন্যান্য গীতৰ 
অনুশীলন চলি আছিল। ষষ্ঠদশ শতিকাত উত্তৰ ভাৰতৰ হিন্দুস্থানী সংগীত 
আৰু বাদ্যযন্ত্ৰৰ ধাৰণা আহি অসমীয়া সমাজক কিছু পৰিমাণে স্পৰ্শ 
কৰিছিলহি। কথিত আছে যে অসমৰ প্ৰধান ধৰ্মগুৰু শ্ৰীমন্ত শংকৰদেৱ 
হিন্দুস্থানী বাদ্য যন্ত্ৰৰ ভিতৰৰ বেবাৱ বাদনত পাৰদশী আছিল। কিন্তু হিন্দুস্থানী 
সঙ্গীতৰ ধাৰাই অসমত আহোম ৰজা ৰূদ্ৰসিংহৰ ৰাজত্বৰ কালত (১৬৯৬- 
১৭১৪ য্ৰী.) অসমৰ ৰজাঘৰ আৰু উচ্চ বৰ্গৰ সমাজত মুক্তভাৱে প্ৰৱেশ 
কৰে। এইদৰে অসমত সেইকালৰপৰা প্ৰচীন কামৰূপী সংগীতৰ ধাৰা আৰু 
হিন্দুস্থানী ংগীতৰ চৰ্দ্ন সমান্তৰালভাৱে চলিবলৈ লয়। ধৰ্ম কেন্দ্রত চলিছিল 
প্রাচীন কামৰূপী ধাৰাৰ চৰ্চা আৰু ৰাজসিক সমাজত চৰ্চিত হৈছিল হিন্দুস্থানী 
গীতৰ ধাৰা। হিন্দুস্থানী সংগীতৰ চৰ্চাৰ লগে লগে মুছলমান ৰাজ্যত প্রচলিত 
বাদ্য যন্ত্ৰৰো অসমলৈ আমদানি স্থয়। এইদৰে মুছলনমানসকলৰ প্ৰভাৱতে 
অসমীয়া চিত্ৰকলা আৰু সংগীতত পুৰণি ধাৰাৰ লগতে নতুন ধাৰাই আসন 
লভি অসমীয়া সংগীত আৰু চিত্ৰকলাৰ পৰিসৰ বৃদ্ধি কৰিলেহি। 


প্ৰজাৰ হিতৰ বাবে জনমত, বিক্ষোভ প্রকাশ আদি 


ংখ্যা গৰিষ্ঠ অসমীয়া হিন্দু সমাজৰ দৰেই অসমীয়া মুছলমান 


নোৱৰাত দেশত বিভিন্ন অশান্তি আক বিদ্ৰোহে মূৰ দাঙি উঠিছিল। ৰজাৰ এনে 
অসমৰ্থতাত অতীষ্ঠ হৈ প্ৰজাই কৈছিল-‘ৰজা হ’ল গাওবুঢ়া, কাকো একো 
নোবোলে’ ইত্যাদি। তেনে দুৰ্বল ৰজাক আঁতৰাই উপযুক্ত লোকক ৰাজপাটত 
বহুৱাৰ চেষ্টা কৰি ৰাইজৰ মাজত যি আলোড়ন হৈছিল সিয়েই পাছত 
মোৱামৰীয়া বিদ্ৰোহলৈ ৰূপান্তৰিত হৈছিল। ৰাজবংশৰ অসন্তুষ্ট কোৱৰসকলেও 
সশস্ত্ৰ বিদ্ৰোহ কৰিছিল। মৰাণ, মোৱামৰীয়া আদি সমাজৰ বিদ্ৰোহৰ দৰে 
অসমীয়া মুছলমান সমাজৰ মূৰজিলিকা লোকে নেতৃত্ব কৰি অন্যান্য প্রজাৰ 
লগ হৈ একে কাৰণতে বিদ্ৰোহ কৰিছিল। তেওঁলোকে ৰজা লক্ষ্মীসিংহৰ 
বৰককায়েক মোহনমালা কোঁৱৰৰ পুত্ৰ এজনক ৰজা পাতি ল’বলৈ যো-জা 
কৰিছিল। এনে আয়োজনৰ প্ৰধান সংগঠক আছিল সোতোৰা মৌলনা , 
তেওঁৰে ভায়েক কৈল্যাণী, ভতিজাক দিলগিৰি, ৰঙাদাৰি হাজাৰী দেৱান, চবুৰ, 
তবিড়ী, ভূধৰ গোহাঁই ৰাজকৌৱৰৰ লিগিৰা দাত মালিক আদি। এইসকলৰ 
লগত যোগ দিছিল বিজয়ৰাম, চিদানন্দ, উত্তম, মালভোগ আদিকে ধৰি ভগা 
ৰাজ্য- বিষয়াসকলৰ পুত্ৰসকলৰ অনেকে। কিন্তু তেওঁলোক বিফল হ’ল। এই 
বিদ্ৰোহৰ কাহিনীয়েই প্রমাণ কৰে যে সংখ্যাত লখিষ্ঠ হ’লেও অসমীয়া 
মুছলমানসকলেও দেশৰ হিতৰ কাৰণে দৃঢ় মত লৈ সংগ্ৰামত নিউীকভাৱে 
অংশগ্ৰহণ কৰিছিল; সংখ্যা গৰিষ্টসকলৰ নিৰ্দেশলৈ বাট চাই হৃত সাৱটি বহি 
থকা নাছিল, দেশক নিজৰ বৰঘৰ জ্ঞান কৰি নিজেই তাৰ হিত সাধিবলৈ 
আগবাঢ়িছিল। তেওঁলোকে সকলো প্রজাৰ মাজত নিজক সংখ্যালঘু বুলিও 
বিবেচনা কৰা নাছিল। 


প্ৰৱচন 


অসমক জনমভূমিৰূপে গ্রহণ কৰি ইয়াত বাসকৰা এই 
মুছলমানসকলে অসমৰ বিভিন্ন জাতি-উপজাতিৰে গঠিত বৃহৎ অসমীয়া 
সমাজৰ লগত যি নিবিড় একাত্মভাৱ গঢ়ি তুলিলে তাৰ ফলতে তেওঁলোকক 
লৈ আদৰ-ম্নেহ, বং-তামাছাক সামৰি সমাজত ভালেখিনি লোকপ্ৰৱচনৰ 


সমাজেও শাসনৰ দোষত দেশৰ দুৰৱস্থাত প্রজাৰ কষ্ট হ’লে সংখ্যা লধিষ্ঠ উৎপত্তি হৈছিল। এনে প্ৰৱচন কিছু প্রসংগত্ৰমে উল্লেখ কৰি অহা হৈছে। 
বুলি হাত সাৱটি বহি থকা নাছিল। ৰুদ্ৰসিংহৰ পুত্ৰ ৰজা লক্ষ্মীসিংহ (১৭৬৯- এনে প্ৰৱচনৰ আৰু কিছু উদাহৰণ যেনে-গৰীয়া বেপাৰী কথাত ঢালি; গৰীয়াৰ 
১৭৮০খ্ৰী.) দ্্বলচিতীয়া আছিল। সেইবাবে শাসনকাৰ্য সুকলমে সমাধা কৰিব ন 


৫৭ 
৫৬ ৭ 


‘আল্লা, ব্ৰহ্ম নামৰ মাৰলিটি মাজে চাৰি খুটা 
বিনা গাঠে ৰাখি থৈছে ব্ৰহ্ম নামৰ জঁটা’ -(জিকিৰ) 


কোনে মোকোলাই দিব ? 
গোবিন্দৰ ভকতি দিয়া মোক প্ৰভু এঁ 
আচানে মোকোলাই নিব।’ (টোকাৰী গীত) 
সাম্পদিক সংস্কৃতিৰ ক্ষেত্ৰৰপৰা দৰ্শন তত্ত্ব আৰু আধ্যাত্মিক 
ক্ষেত্ৰলৈকে অসমীয়া হিন্দু-মুছলমানৰ মাজত এনেদৰেই পাৰস্পৰিক গভীৰ 


সম্পৰ্ক আৰু ম্লেহ-শ্ৰদ্ধাৰ বিকাশ হোৱাৰ ফলত অসমীয়া জাতীয় জীৱনত 


যি সাংস্কৃতিক আৰু নানান চিন্তা-ধাৰাব সম্ভাৰ সোমালহি সিয়েই লুইতপৰীয়া 
সভ্যতাক যে নতুন তেজ-বলেৰে উদ্ভাসিত কৰিছে তাত কোনো সন্দেহ নাই। 
অসমবাসীৰ এনেহেন জীৱন ধাৰাক মাজে মাজে বাহিৰৰপৰা অহা অবাঞ্ছনীয় 
প্ৰভাৱে স্পৰ্শ কৰিলেও ইয়াক ভাৰতৰ অন্য ঠাইত চলা নগ্ন সাম্প্ৰদায়িক 
বৰ্বৰ্তাই স্পৰ্শ কৰিব পৰা নাই। 

কোনো কোনো অনা-অসমীয়া লোকে, অসমৰ জাতীয় জীৱনৰ 
প্রয়োজনীয় জ্ঞান আহৰণ নকৰাকৈ নাইবা আহৰণ কৰিও ড'দ্দেশ্য 
প্ৰণোদিতভাৱে মাজে সময়ে মন্তব্য কৰে যে পুৰণি কালৰ অসম দেশৰ হিন্দ্‌ 
ৰজাই মুছলমানক মুকলিভাৱে নিজমতে ধৰ্ম উপাসনা কৰিবলৈ দিয়া নাছিল। 
অসমীয়া মুছলমানসকলেও নিজৰ সংখ্যা তাকৰ হোৱাত হিন্দু প্ৰজাৰ মাজত 
কোনোমতে বৰ্তি থকাহে চেষ্টা কৰিছিল। দেশৰ নিভীক স্বাধীন প্ৰজা হিচাপে 
বৰ্তি নিজৰ স্বত্ব সাব্যস্ত কবাৰ সাহস আৰু সুবিধা কৰি ল’ব পৰা নাছিল, 
ইত্যাদি। সেইকালত ৰচিত অসম বুৰঞ্জীত ৰাজনৈতিক কথাইহে ঠাই পাইছিল। 
এনে ৰাজনৈতিক কথাৰ লগত সাঙোৰ খোৱা ধৰ্মীয় বা সাংস্কৃতিক কথা 
প্ৰসংগক্ৰমেহে কেতিয়াবা উল্লেখ কৰা হৈছিল। সেই বাবে দেশৰ ধৰ্ম-ব্যৱস্থাৰ 
কথা বুৰঞ্জীবোৰত বিশেষভাৱে বৰ্ণিত হোৱা নাই। কিন্তু সেই যুগত 
মুছলমানসকলে অসমৰ হিন্দু ৰজাসকলৰ পুষ্ঠপোষকতা লাভ কৰা আৰু 
মুছলমান ধৰ্মানুষ্ঠানুৰ বাবে পীৰপাল মাটি দান কৰা তামৰ ফলিৰপৰা অনুমান 
কৰিব পাৰি যে অনা-অসমীয়া লোকৰ এনে মন্তব্য মুঠেই শুদ্ধ৷ নহয়। 
অসমীয়া জিকিৰখিনিত উল্লেখ কৰা কিছু কথায়ো এনে মন্তব্যৰ অসাৰতাকেই 


ডভ০ 


প্রমাণ কৰে। এনেবোৰ মন্তব্যৰ মাজত উল্লেখ কৰা হৈছে যে মুছলমানে 
আজান দিয়াও নিষেধ আছিল। অন্যহ'তে থলুৱা মুছলমানক সমালোচনা কৰি 
‘সাধু কথা শুনি আজানক কৰে টং 
নামাজলৈকো হেলা, নাচিবলৈকো ৰং’ 
মাচিয়া গীতক শুনি বান্দা জাগে চৌপৰ ৰাতি। ইত্যাদি। 
আজান দিয়া নিষিদ্ধ হ’লে, সাধু কথা শুনাৰপৰাই আজানৰ শব্দ টং কৰাৰ 
সুবিধা কেনেকৈ পাব? মুকলিকৈ ধৰ্মানুষ্ঠান পতাত বাধা হ’লে মাচিয়া গীত 
শুনি চৌপৰ ৰাতিলৈ জাগি থকা বুলি ক’বৰ প্ৰয়োজন নহ’লহেঁতেন। জিকিৰত 
এই কথাও উল্লেখ আছে যে ‘আজানৰ মাত শুনি’ কোনোৱে শিঙ্গাৰ পটন্তৰহে 
দিছিল। হিন্দুসকলৰ ধৰ্ম চৰ্চাৰ কেন্দ্ৰৰূপে দেশত অনেক সত্ৰ আছিল। 
মুছলমানসকলৰ বাবেও হিন্দু ৰজাৰ ৰাজত্বৰ কালতে অনেক সত্ৰৰ সৃষ্টি 
হৈছিল। গেইট চাহাবে এই বিষয়ে উল্লেখ কৰি কৈছে যে মুছলমানসকলৰো 
গোসাঁই আছিল আৰু মুছলমানলোকৰ প্ৰত্যেকেই এজন নহয় এজন গোসাইৰ 
শিষ্য হৈছিল। এই গোসঁইসকলৰ সত্ৰত ভকত থকা হাটী আছিল। হাটীত 
নথকা শিষ্যৰপৰা গোসাইসকলে কৰ পাইছিল। এই কৰ গোসাীয়ে নিজ নিজ 
গ|ওবুঢ়া বা গঞা বিষয়াৰ যোগে আদায় কৰিছিল। প্ৰতিজন গীওবুঢ়াৰ 
সহায়কৰূপে একোজনকৈ বাৰিক আছিল। এনে কেইখনমান সত্ৰ হ’ল ঃ 
হোলোংপৰীয়া, বাকিৰপৰীয়া, শাক খোৱা আদি। এই গোসঁইসকলক দেৱান 
আখ্যা দিয়া হৈছিল। তেওঁলোকৰ সতি-সন্ততি বৰ্তমানেও বিভিন্ন ঠাইত আছে। 
ইংৰাজ সেনাপতি কেপ্তেইন ওৱেড্‌ ১৭৯২ খ্ৰীষ্টাব্বপৰা ১৭৯৪ যৰীষ্টাব্বলৈকে 
মোৱামৰীয়া বিদ্ৰোহ দমনৰ বাবে অসমত দুবছৰ আছিল। সেই সময়ত তেওঁ 
দেখিছিল যে ৰজা বদ্ৰসিংহৰ দিনৰপৰা দেশৰ ৰাজধানীৰ কাষতে এজন 
মুছলমান গুৰু আছিল। তেওঁ সঘনে ৰাজ সভালৈ আহিছিল আৰু ৰজাৰ 
ংগলৰ বাবে হাজোৰ মোকামত প্ৰাৰ্থনা কৰিবলৈ গৈছিল। ৰাজ সভাতো 
তিনি-চাৰিজনা মুছলমান ধৰ্ম গুৰু আছিল। ৰাজসভাত বহিবলৈ আহিলেই 
তেওঁলোকে অন্যান্য হিন্দু ধৰ্মৰ গুৰুৰ লগতেই ওপৰলৈ হাত দাঙি ৰজাক 
আশীৰ্বাদ কৰিছিল। ৰজা ৰূদ্ৰসিংহই বংগদেশৰপৰা ধৰ্মসিদ্ধ হিন্দু গোসাই 
এজনক আনি অসমত প্রতিষ্ঠা কৰি তেওঁৰ জৰিয়তে দেশৰ হিন্দু ধৰ্মত নতুন 


৬০ 


ধাৰাও প্ৰৱৰ্তন কৰাইছিল। এইজন ৰজায়েই মোগলক বংগদেশৰপৰা খেদি, 
সেই দেশৰ ভিতৰত তেতিয়া সোমাইপৰা প্রাচীন অসমৰ কৰতোৱা নৈ পৰ্যন্ত 
ব্যাপ্ত অংশ পুনৰ উদ্ধাৰ কৰি, গংগা নদীৰ এচোৱা অসমত সুমুৱাৰ বাবে 
যুদ্ধযাত্ৰাও কৰিছিল। কিন্তু অভিযানৰ পথতে তেওঁৰ মৃত্যু ঘটিল। 


পুৰণি কালত অসমত মছজিদ সৃষ্টিৰ সম্পৰ্কে অৱশ্যে এটা বিশেষ 
ধাৰণা মনলৈ আহে। তেতিয়া কোনো গাঁৱত বোধহয় মছজিদ সজা নহৈছিল। 
কাৰণ সেই যুগৰ অসমৰ গাঁও সংগঠনৰ পদ্ধতি সুকীয়া আছিল। প্রতিখন 
'_ গাৱতেই প্রতিয্ো কুলৰ লোক দুঘৰ দুঘবকৈ বহুওৱা হৈছিল। সেইমতে দুঘৰ 
বামুণ, দুঘৰ গণক, দুঘৰ আহোম, দুঘৰ মৰীয়া, দুঘৰ গৰীয়াকে ধৰি সকলো 
কুলৰ লোকক একেলগে গাৱত বহুওৱা হৈছিল। এই মানুহখিনি বিভিন্ন বৃত্তিত 
পাকৈত হোৱা লোকবপৰা নি পাতিছিল যাতে গাঁওখনৰ সকলো প্ৰয়োজনীয় 
কাৰ্য সেই গাঁওখনৰ লোকেই নিজব ভিতৰতে সম্পন্ন কৰিব পাৰে। এনেদৰে 
পতা এখন গাৱত দুঘৰ গৰীয়া আৰু দুঘৰ মৰীয়াই একোটা মছজিদ সাজি 
তাক পৰিচালনা কৰা হয়তো কষ্টকৰ আছিল। সেইবাবে ডাঙৰ গাও নহ’লে 
মছজিদ সজা নহৈছিল। কিন্তু সজাটো নিষিদ্ধ আছিল বোলাতো তা সত্য নহয়। 

এনেদৰে পতা গাওবোৰ, পাছৰ মোৱামৰীয়া বিদ্ৰোহ্ৰ কালত ভাগি 
পৰিছিল আৰু প্ৰজাই সুবিধামতে একে কুলৰ জ্ঞাতি-কুটুম্ব লগ লাগি নতুন 
ঠাইত গাও পাতিছিল। সেই নতুন গাওবোৰ পাছলৈ কুলৰ নাম অনুসৰি বামুণ 
__ গাঁও, গৰীয়া গাও, আহোম গাঁওৰূপে জ্ঞনাজাত হৈছিল। 

ৰাজ হুদেশৰ আধাৰত সংগঠিত একোখন গাঁৱৰ অতি প্ৰয়োজনীয় 
একোটা বৃত্তিত সুদক্ষ এঘৰ বা দুঘৰ গঞা থাকে। সমগ্র গাঁৱেই সেই বৃত্তিয়াল 
লোকক পৰিহাৰ কৰি চলিব নোৱাৰে। চাৰিঘৰ বা ছঘৰ বিশেষ বিশেষ বৃত্তিত 
পাৰ্গত মুছলমান ধৰ্মী বৃত্তিয়ান লোক থাকিলে তেওঁলোক আটায়েই গীওবাসীৰ 
‘এক প্ৰধান অংগহেন হৈ পৰিবই আৰু সমগ্ৰ গঞাই সেইলোকৰ মংগলৰ 
বাবে সমানে সহায় নকৰিলে নচলে। ফলত ধৰ্মানুষ্ঠানৰ কাৰ্যৰপৰা আৰম্ভ কৰি 
সকলো কৰ্মতেই সুকীয়া ধৰ্ম বিশ্বাসৰ লোক হ’লেও সেই দুঘৰমান লোকক 
বাকী ৰাইজেই সেইবোৰ কৰ্ম সম্পন্ন কৰাত যোগ দি সহায় কৰিব লগা হ্য়। 
এনে ব্যৱস্থাৰ বাবে অসমৰ মুছলমান ধৰ্মী লোকক, বৌদ্ধ, জৈন বা অন্য 
ধৰ্মাৱলন্বী লোকৰ দৰেই হিন্দু সমাজে জ্ঞান কৰি লোৱাত, একে মুঠে থকাত 
সহায়ক হৈছিল আৰু মুছলমানসকলেও হিন্দু ধৰ্মৰ কৰ্ম-কাৰ্যত অংশগ্ৰহণ কৰি 
শিজা বৃত্তি-বুদ্ধিৰে সহায় কৰি চলিছিল। ‘বিশ্ব পকৃতিৰ প্রতি সমলতে আল্লাই 
আত্মপ্রকাশ কৰি আছে’ বুলি ধৰ্মৰ শিকনিত বৰ্ত্তি থকা অসমীয়! 

মুছলমানসকলৰ বাবে ‘জগততো সদা তুমিয়ো প্ৰকাশা অন্তৰ্যামী ভগৱন্ত’ বুলি, 
বিশ্বাস কৰা হিন্দুসমাজৰ ধৰ্মীয় কাৰ্যত যোগ দি সহায় কৰাত অসুবিধা 
নহৈছিল। গাঁৱৰ বিভিন্ন কুলৰ সৰহ লোকেই হিন্দু হোৱাৰ বাবে সকলো একে 
ঠাইত গোট খাই পূজা-সেৱাৰ কাৰ্য কৰাত সংগী সৰহ হয়। সেইবাবে তেনে 
কাৰ্যত উৎসাহো বাঢ়ে। কিন্তু গাঁওখনত থকা দুঘৰ গৰীয়া কুলৰ লোকে গোট 
খাই তেনে কাৰ্যত বিশেষ উৎসাহবোধ কৰিব নোৱাৰে। দুঘৰ লোকে এটা 
মছজিদ সাজি তাত উপাসনাৰ ব্যৱস্থা চলাই ৰথাৰো অসুবিধা থকাটো 
স্বাভাৱিক। সেইবাবে তেওঁলোকে কাষবীয়া গাঁওবোৰৰ মুছলমানসকলৰ সৈতে 
কোনো গাঁৱত বা গাৱৰ মাজৰ কোনো সুচল ঠাইত লগ হৈ এনে উপাসনাৰ 
ব্যৱস্থা কৰা যেন অনুমান হয়। কোনো ফকীৰৰ ঠাইতো গোট খায় তেনে 
কাৰ্য কৰাৰ ব্যৱস্থা হয়তো কৰিছিল। এনেবোৰ দিশৰপৰা চিন্তা কৰিলে ধাৰণা 
হয় যে সেই কালত মুছলমানসকলৰ উপাসনাৰ বাবে হয়তো গাঁৱে গাৱে 
মছজিদ নাহিল বা নাসা'জিছিল। ৰজাঘৰে দেশত যেতিয়া গীব পাল মাটি 
দৰগাহ আৰু মাব্মাৰলৈ ভূমি দান কৰা প্রথা চলাইছিল, তেনে অৱস্থাত সেই 
ৰজাঘৰে মছজিদ সজাটো নিষিদ্ধ কৰা বুলি বিশ্বাস নহয়। এই প্ৰসংগত 
পুৰণিকলীয়া ধেমেলীয়া গৰখীয়া নাম এটি উল্লেখ কৰা হ’ল - 

‘বামুণী বৰৰে তল, ন 

দ্বাৰীয়াই সাজিলে দ’ল। 

নৰীয়া ক’লৈ গ’ল ? 

ঙ্গশ্বৰ সেৱালৈ, 

ভকতৰ লগলৈ 

ফকীবৰ খলালৈ গ’ল।’ 

এইখিনিতে পুনৰ উল্লেখ কৰিব খোজোঁ যে ত্ৰয়োদশ শতিকাৰ 

আৰম্ভণিতেই পূব আৰু পশ্চিম দিশৰপৰা দুধাৰি অভাৰতীয় সাংস্কৃতিক ধাৰা 
অসমত পুৱেশ কৰিছিলহি, সিয়েই অসমীয়া সংস্কৃতিক আৰু অসমীয়া 
মানসিকতাক আন্তৰ্জাতিক অনুভূতিৰে সতেজ কৰি সংকীৰ্ণতাৰপৰা মুক্ত 
কৰিলে। ভাৰতীর জীৱনতকৈ অসমৰ জীৱনত এই প্রভাৱ বেছি উন্নত বুলি 
ক’ব পৰা যায়। কাৰণ সেই সময়ত ভাৰতে লাভ কৰিছিল কেৱল পশ্চিম 


এছিয়াৰ সাংস্কৃতিক প্রভাৱহে। কিন্তু অসমে লাভ কৰিছিল পূব আৰু পশ্চিম 
দিশৰ দুটা বিভিন্ন আৰু শক্তিশালী বিশ্ব সংস্কৃতিৰ ধাৰাক। ও এই বিভিন্ন 


ধাৰা দুটাক ৰাজনৈতিক বা-মাৰলীয়েহে হুৰাই আনি অসমত থূপ 
খৱাইছিলহি, সেই ৰাজনৈতিক বলে কিন্তু অসমক খণ্ডিত কৰাতকৈ সবল 
গ্রক্যহে সাধন কৰিলে। পূব এছিয়াৰ টাইসকল অসমলৈ আহিছিল শান্তিৰে 
বাস কৰি চলিবপৰা এডোখৰ ঠাই বিচাৰি, ৰাজনৈতিক গৌৰৱ প্ৰদৰ্শনৰ বাবে 
নহয়। অনাহাতে তুকীসকল আহিছিল ৰাজনৈতিক গৌৰৱ প্রকাশ কৰি তাৰ 
মাজেদি নিজৰ ধৰ্ম-সংস্কৃতিৰ প্রভাৱ বিস্তাৰৰ মনোভাৱেৰে। এনে ৰাজনৈতিক 
উৎসাহ শুকাই যাবলৈ সৰহকাল নালাগিল। কিন্তু তেওঁলোকৰ যি মহামানৱীয় 

থাকি অসমৰ জাতীয়তাক নতুন তেজ দান কৰিলে। টাইসকলে “প্রথমে প্ৰীতি 
গোটহে শ্ৰেয়’ বুলি ৰাজনৈতিক লিন্সাক ছাত থৈ প্ৰৱেশ কৰিছিল। সেয়েহে 
প্ৰীতি গোটৰ মাজেদি পাছত তেওঁলোকৰ ৰাজনৈতিক প্রভাৱো হিতকাৰী শক্তি 
হৈ অসমক সেই দিশেও শক্তিশালী কৰিব পাৰিলে। 
এই দুইধৰণৰ কাহিনীয়ে যেন প্রকাশ কৰিছে যে মানৱীয় হিত- 
সাধন-লিন্সাৰ বল, ৰাজনৈতিক বলৰ বহতীয়া নহয়। ই এক স্বয়ংসম্পূৰ্ণ 
শক্তিহে। তুকীসকলে আদি কালতে কৰা চাৰিটা (১২০৫ ৰ পৰা ১৩২৫ 
খ্বীষ্টাব্বলৈকে) ৰাজনৈতিক প্ৰচেষ্টা বিফলতাত শেষ হ’ল। আনকি তাৰ বহুত 
পাছত অহা মোগল সকলৰো এনে প্ৰচেষ্টা বিফল হ’ল। কিন্তু ধৰ্মগুৰু 
গীয়াচুদ্দিন আউলীয়া চাহেব আৰু বংগৰপৰা নিজৰি অহা শান্তি আৰু সুখ 
কামনাকৰী সাধাৰণ মুছলমানৰ ক্ষীণ সৌতেইহে থূপ খাই বিশ্বৰ এক মহৎ 
আকাৰত সক হ’লেও অসমীয়া মুছলমান সমাজে এনেদৰে অসমীয়া সংস্কৃতি 
আৰু জীৱন-ধাৰালৈ যি অৰিহণা দিলে সেইখিনি, এই দেশৰ চালিকা শক্তি 
হৈ পৰা, টাই আৰু টাই সংস্কৃতিৰ দৰেই সবল আক গুণসম্পন্ন বুলি দৃঢ়ভাৱে 
ক'ব পৰা যায়। কিন্তু বৰ্তমানে বিশ্বৰ বুকুত খলক লগোৱা নতুন নতুন 
ৰাজনৈতিক বা-মাৰলী আৰু সেইবোৰৰ ঠেলাত অহা অপকৃষ্টি আৰু চিন্তাই 
অসমৰ এনেহেন জাতীয় জীৱনক সঘনে কোবাবলৈ ধৰিচছেহি। এই বা- 
মাৰলীৰ ধাৰাকেই নৱ বসন্তৰ বাটকটীয়া, ফাগুনী মলয়া বুলি, তাৰ সোঁতত 
উটিবলৈ মতলীয়া নহৈ, আজিৰ অসমবাসীয়ে ঘাইকৈ নতুন পুৰুষে নিজৰ 
এঁতিহ্যব মূলত ভৰ দি বৈ, অৱস্থাৰ গতি-মতি বুজ্ঞাৰ চেষ্টা কৰাহে উচিত 
কৰ্য হ'ব। নিজ্ঞৰ উপৰিপুৰুষৰ দলৈ মেইনত কৰি অৰ্জন কৰা মানৱতাবোধৰ 
সংবদ্ধন আৰু সংবক্ষণত মনোনিৱেশ কৰিব পাৰিলেহে নিজৰ স্বতন্ত্ৰ জাতীয় 
চৰিত্ৰ সুস্থিৰে থাকি এই জাতিক জীয়াই থকাত সহায় কৰিব। যুগে যুগে 
এনেধৰণৰ আপদীয়া জোকাৰ একোটা অহাৰ শংকা কৰিয়েই হয়তো অসমীয়া 
জিকিৰ গীত প্রণেতাই আমাক সকীয়াই থৈছে- 
‘আপোনাৰ আকেলক বুজাব নোৱাৰোঁ 
লোকৰ মনলৈ ধায়, 
পলত মাছ বান্ধি হেলাতে নধৰি 
সাগৰত হেতাব যায়।’ 
এনে ধৰণৰ আপদীয়া অৱস্থাৰপৰা ত্ৰাণ পাবলৈয়ো তেওলোকে কৈ গৈছে- 
"চালেও নাৰাখে, বেৰেও নাৰাখে, নাৰাখে দিশৰ দেও 
গু্ধৱে ভকতে নাৰাখে মানে, ৰাখোতা নহ’ব কেওঁ। 
ইকে হালালক, বাচি খাই যাবা, বদিকো ক'ৰবা দূৰ, 
আপোনাৰ চৰমক আপুনি বচাবা, আল্লাই বুলিব মোৰ।।’ 
অসতো মা সদ্গময় ॥ 

